

گھر ہونے تک

مائنٹننس

پاکستانی پبلسٹک ڈاٹ کام

گھر ہونے تک

عائشہ خان

کتابی شکل: پاکستانی پوائنٹ ڈاٹ کام

پاکستانی پوائنٹ کوئی تجارتی ویب سائٹ نہیں ہے یہاں پر موجود تمام ناولز بالکل مفت ہیں۔ اس مشن کا مقصد صرف اردو ادب کی خدمت کرنا ہے تاکہ وہ لوگ جو وطن سے دور ہیں اور اردو کتب حاصل نہیں کر سکتے، وہ یہاں سے ڈاؤنلوڈ کر لیں۔ اگر آپ اردو لکھنا جانتے ہیں تو آپ بھی روز کا ایک صفحہ کمپوز کر کے اس مشن کا حصہ بن سکتے ہیں۔ مزید معلومات کے لئے، سپر موڈز: زندگی، بسمہ، حبیب یا مینجمنٹ و قار سے رابطہ کریں، شکریہ

گھر ہونے تک

”طلاق... اور اس بھکارن کی خاطر...؟“ وہ جیسے شدید شاک میں تھی۔

”ہاں، اسی بھکارن کی خاطر... کیونکہ اسی بھکارن نے چھ سال پہلے تمہارے شوہر کو زندگی کی بھیک دی تھی، اور پھر اسی نے اپنے جگر کے ٹکڑے کو تمہارے دامن میں ڈال دیا تھا۔ برابر کی حق دار اور حصہ دار ہوتے ہوئے بھی تمہاری راہ سے خاموشی سے ہٹ گئی تھی۔“ وہ فضا کے کانپتے وجود کو اپنے بازو کے حصار میں لے کر ایک ایک لفظ چبا کر کہہ رہے تھے۔ مگر سارہ شاہ کی سماعت تو جیسے اس کا ساتھ چھوڑ چکی تھی۔ اس کی سمجھ میں کچھ بھی

نہیں آ رہا تھا۔ وہ ساکت و جامد کھڑی ایک ٹک ان کی طرف دیکھ رہی تھی۔ ان آنکھوں کو اس نے پچھلے پندرہ برسوں میں کبھی اتنے غور سے نہیں دیکھا تھا لیکن ان آنکھوں کے ایک ایک رنگ سے وہ بخوبی واقف تھی... مگر یہ کون سا رنگ تھا... اسے تو اس نے پہلے کبھی نہیں دیکھا تھا... کبھی نہیں برتا تھا، اس سے تو وہ آشنا ہی نہیں تھی۔ ہمیشہ محبتوں میں گھری رہنے والی سارہ شاہ نفرت کے اس رنگ کو تو پہچانتی ہی نہیں تھی۔

مگر پھر سارے وجود میں درد ہی درد کیوں پھیلتا جا رہا تھا۔

دل کیوں یوں کٹ رہا تھا۔

رگیں کیوں ٹوٹی محسوس ہو رہی تھیں۔

روح کیوں جسم کا ساتھ چھوڑتی محسوس ہو رہی تھی۔

اس نے خود کو سنبھالنے کی کوشش کی تھی اپنی تمام تر حسیات مرکوز کرتے

ہوئے مراد شاہ کی بات سننے کی سعی کی تھی لیکن ایک گہرے درد، شدید

کرب نے کچھ بھی سوچنے سمجھنے سے قاصر کر دیا تھا۔

اگلے ہی لمحے وہ مٹی کے بے جان تودے کی مانند زمین پر آن گری تھی۔

...☆☆☆...

ہوش و خرد سے رابطہ استوار ہوا تو سارہ شاہ کو پتا چلا تھا کہ شدید نروس بریک ڈاؤن سے انچاس گھنٹے بیہوش رہنے کے بعد وہ ہوش میں آئی تھی۔

”کاش! میں کبھی ہوش میں نہ آتی۔“ یہ پہلا خیال تھا جو آنکھیں کھولتے ہی

اس کے ذہن میں آیا تھا۔ مراد شاہ جو اس کے پاس ہی کرسی پر بیٹھے تھے،

اسے ہوش میں آتے دیکھ کر لپک کر اس کی طرف بڑھے اور بے حد ملائمت

سے اس کا ہاتھ تھام کر کچھ کہنا چاہتے تھے لیکن اس نے ہاتھ اٹھاتے ہوئے

انہیں پیچھے ہٹ جانے کا اشارہ کیا تھا۔ وہ کتنی ہی دیر گم صم سے اس کے پاس

کھڑے رہے تھے اور پھر خاموشی سے باہر نکل گئے تھے۔ امریکا سے اس کے

دونوں بڑے بھائی اور بھابیاں اپنے بچوں کے ساتھ پہلے ہی پاکستان آئے

ہوئے تھے۔ بہروز بھی بہن کی بیماری کی اطلاع ملتے ہی فوراً آ پہنچا تھا۔ سب

اس کے پاس آ رہے تھے۔ اسے پیار کر رہے تھے، اس کے ہوش میں آنے

پر خوشی کا اظہار کر رہے تھے۔ مگر وہ تو جیسے حواس میں ہوتے ہوئے بھی کچھ محسوس نہیں کر رہی تھی۔ لیکن نہیں، ایسا نہیں تھا... اگر وہ کچھ محسوس نہ کر رہی ہوتی تو اس کی آنکھوں کے گوشوں سے وہ گرم گرم سیال مادہ نہ بہہ رہا ہوتا جس نے اس کا تکیہ گھیلا کر دیا تھا۔

سب کے مل لینے کے بعد ایک بار پھر مراد شاہ اس کے قریب آئے تھے۔

”سارہ! بس ایک بار میری پوری بات سن لو پلیز۔ پھر تم جو کہو گی ہم وہی کریں گے۔ میں اور فضا...“ وہ بے حد لجاجت بھرے لہجے میں کہتے کہتے یکدم خاموش ہو گئے تھے۔ اس کے مسلسل نفی میں ہلتے سر اور بند آنکھوں نے انہیں جملہ مکمل نہیں کرنے دیا تھا۔ اس کے چہرے پر اس قدر تکلیف کے آثار تھے کہ ان کا دل جیسے کسی نے مٹھی میں بھیج لیا ہو۔

وہ انہیں دیکھنا نہیں چاہتی تھی۔

وہ ان سے بات نہیں کرنا چاہتی تھی۔

ان کی وہاں موجودگی اس کے لیے افیت کا باعث تھی اور اس کی یہ کیفیت اس کی صحت پر اثر انداز ہو سکتی تھی اس سوچ کے ساتھ ہی وہ چپ چاپ اٹھے اور باہر نکل آئے۔ تھکے تھکے قدموں سے چلتے وہ کوریڈور میں ٹہلتے، بہروز ہاشمی اور ککی کے پاس چلے آئے۔

”آپ لوگ تو ادھر ہی ہیں، میں سوچ رہا تھا کچھ دیر کے لیے گھر چلا جاؤں شاہور وغیرہ لے کر چینج کر کے پھر آجاؤں گا۔“

بہروز ہاشمی نے قدرے سنجیدگی کے ساتھ اثبات میں سر ہلادیا۔ ککی نے سرد نگاہوں سے انہیں دیکھا تھا اور وہ اس سے نگاہ چراتے ہوئے مضحل سے قدموں سے شیشے کا دروازہ کھول کر باہر نکل گئے۔

جس وقت وہ گھر پہنچے طبیعت پر بے حد پڑمردگی طاری تھی۔ دل و دماغ جیسے کسی نادیدہ سے بوجھ کے نیچے دبے جا رہے تھے۔ سارہ ان سے لڑتی، جھگڑتی، ناراض ہوتی، ان پر غصہ نکالتی تو شاید وہ اتنا مضطرب نہ ہوتے، مگر اس کی بیماری اور مسلسل خاموشی نے انہیں جس کیفیت کا شکار کیا تھا، وہ ان کے لیے

بے حد تکلیف وہ تھی۔ فضا ان کی گاڑی کی آواز سنتے ہی تیزی سے باہر کی طرف بڑھی تھی مگر ان کے چہرے پر نگاہ پڑتے ہی اس کے قدم ایک دم سست پڑ گئے تھے۔

”کیا ہوا شاہ جی! کیا سارہ باجی ہوش میں آگئیں؟“ اس نے ڈرتے ڈرتے پوچھا۔ اثبات میں سر ہلاتے ہوئے مراد شاہ نے خود کو سنبھالنے کی کوشش کی تھی۔ ”پھر... آپ اس قدر پریشان کیوں ہیں؟“ ان کے چہرے پر نگاہ جمائے وہ فکر مندی سے پوچھ رہی تھی۔

”اس نے مجھ سے کوئی بات نہیں کی بلکہ اس نے کسی سے بھی کوئی بات نہیں کی اور میری طرف تو اس نے دیکھا تک نہیں۔“ گمبھیر لہجے میں کہتے ہوئے وہ تھکے تھکے قدموں سے اندر کی جانب بڑھے اور لائونج میں پڑے صوفے پر خود کو گرا دیا۔

فضا چند لمحوں خاموش کھڑی ان کو دیکھتی رہی تھی پھر چھوٹے چھوٹے قدم اٹھاتی آگے بڑھی تھی اور ان کے برابر بیٹھتے ہوئے ان کے کندھے پر ہاتھ رکھ دیا تھا۔

”یہ سب کچھ میری وجہ سے ہوا ہے شاہ جی!“ آہستگی سے کہتی وہ خود کو حقیقتاً مجرم محسوس کر رہی تھی۔ مراد شاہ ایک دم سیدھے ہوئے اور ایک نگاہ اس کے چہرے پر ڈالی۔

”نہیں فضا! ایسا نہیں ہے اور ایک بات یاد رکھو کہ انسان کے ساتھ دنیا میں جو کچھ بھی ہوتا ہے اس میں اس کی اپنی ہی کوتاہیوں کا عمل دخل ہوتا ہے چلو چھوڑو ان باتوں کو تم یہ بتاؤ کہ تم نے کھانا کھالیا؟“ اس کے مرجھائے مرجھائے سے چہرے کو دیکھتے ہوئے انہیں جیسے یکدم خیال آیا۔

”نہیں۔“ فضا نے آہستگی سے نفی میں سر ہلایا۔ ”آپ فریش ہو جائیں پھر مل کر کھاتے ہیں۔“

وہ چند ثانیے اسے دیکھتے رہے تھے پھر اس کا گال تھپتھپاتے ہوئے بیڈروم کی طرف بڑھ گئے۔ کھانا خاموشی سے کھایا گیا۔ فضا اس ساری صورت حال میں خود کو قصور وار گردان رہی تھی جبکہ مراد شاہ کے لیے یہ سب کچھ اس قدر غیر متوقع تھا کہ وہ بری طرح الجھے ہوئے تھے۔ اپنی فطری نرم دلی کی وجہ سے وہ بے حد مضطرب تھے اور سمجھ نہیں پارہے تھے کہ اب انہیں کیا کرنا چاہیے۔ ان کا خیال تھا کہ سارہ ان پر بگڑے گی، لڑے جھگڑے گی، انہیں برا بھلا کہے گی اور وہ کسی نہ کسی طرح اسے منا ہی لیں گے۔ لیکن یہ سب کچھ جو ہوا تھا ان کے سان و گمان میں بھی نہیں تھا۔ اپنے انہی خیالات کا اظہار انہوں نے فضا سے کیا تھا تو وہ ایک دم آبدیدہ ہو گئی تھی۔

”شاہ جی! سارہ باجی آپ سے بہت محبت کرتی ہیں۔ اپنی محبت میں کسی اور کی حصے داری وہ برداشت نہیں کر پائیں۔ آپ کیوں اپنی خوش گوار زندگی میری خاطر خراب کرتے ہیں؟ آپ بس کسی بھی طرح انہیں منالیں، انہیں بتادیں کہ میں آپ کی زندگی سے نکل جاؤں گی۔ میرا کیا ہے شاہ جی مجھے تو عادت

ہے دل کو مارنے کی، اپنی خواہشات کو دل میں ہی دفن کرنے کی، میں نے سخت غلطی کی جو...“ وہ دونوں ہاتھوں میں منہ چھپا کر پھوٹ پھوٹ کر رو دی۔

مراد شاہ کچھ دیر ساکت آنکھوں سے اسے دیکھتے رہے تھے پھر آگے بڑھ کر اسے کندھوں سے تھام لیا۔

”تمہیں ہوگی عادت ہر طرح کے حالات میں رہنے کی، اپنی خواہشات مارنے کی، لیکن اب تمہیں یہ عادت بدلنا پڑے گی، تمہیں بار بار مجھے یہ باور کرانا ہوگا، بار بار اس خواہش کا اظہار کرنا ہوگا کہ تم میرے بغیر نہیں رہ سکتیں۔ کہو... کہو نہیں رہ سکتیں تم میرے بغیر!“

اس کے کندھوں کو اپنی مضبوط گرفت میں لیے وہ چلانے کے سے انداز میں کہہ رہے تھے۔ فضا رونا دھونا بھول کر حیران و پریشان سی پوری آنکھیں کھولے انہیں دیکھنے لگی، تب وہ سنبھلے اور اس کے کندھوں سے ہاتھ ہٹاتے ہوئے اس کے آنسو صاف کیے اور اک گہرا سانس لیتے ہوئے اس کا چہرہ

دونوں ہاتھوں میں تھام لیا۔ ”دوبارہ کبھی جانے کی بات مت کرنا“ تم شاید میرے بغیر رہ لو مگر میں نہیں رہ سکتا اب“ یہ یاد رکھنا۔“ ٹھہرے ٹھہرے گمبھیر لہجے میں کہتے ہوئے وہ فضا کو بے حد مضطرب نظر آئے تھے۔ فضا کے بس میں ہوتا تو وہ کسی بھی طرح سے ان کی ساری بے چینی، سارا اضطراب اپنے دل میں سمیٹ کر انہیں پہلے کی طرح خوش و خرم کر دیتی مگر وہ اس وقت خود کو بہت بے بس پارہی تھی۔

...☆☆☆...

”ڈاکٹر! اس کمرے میں میری بیگم تھیں؟“

وہ اسپتال آئے تو سارہ کے کمرے میں بیڈ پر دراز لڑکے اور اس کے سرہانے کھڑے ڈاکٹر کو چند لمحے حیرت سے دیکھتے رہے تھے پھر بمشکل حلق سے آواز نکالی تھی۔

”وہ تو شام کو ہی چلی گئی تھیں۔“

”جی...“ وہ ششدر سے ڈاکٹر کا منہ دیکھ رہے تھے۔ ڈاکٹر جھک کر بچے کو چیک کرنے لگا تھا اور وہ مرے مرے قدموں سے کمرے سے نکل آئے تھے۔

”مراد بھائی سارہ انجینئر کے زیر اثر سو رہی ہے ڈاکٹر کا خیال ہے اسے صبح سے پہلے پریشان نہ کیا جائے۔ اس لیے آپ اب گھر پر ہی آرام کریں، صبح آجائیے گا۔“

کمی نے انہیں فون پر کہا تھا۔

وہ شیشے کا دروازہ کھول کر کاریڈور سے نکلے تو ان کے اندر عجیب سی ٹوٹ پھوٹ ہو رہی تھی یقیناً کمی نے یہ سب ان سے سارہ کی خواہش پر ہی کہا ہوگا۔ بالوں میں انگلیاں الجھاتے، خالی الذہنی کی سی کیفیت میں وہ اسپتال سے نکل آئے تھے۔ گاڑی ڈرائیو کرتے ہوئے وہ مسلسل غور کرتے رہے تھے کہ انہیں سارہ سے کیسے بات کرنی چاہیے کیا کہنا چاہیے جو اس کے غصے اور رنج کی شدت کو کچھ کم کر دے، وہ ٹھنڈے دل سے سارے معاملے پر غور کرنے کے لیے تیار ہو جائے، گو یہ سب انہیں بے حد مشکل بلکہ ناممکن نظر آ رہا تھا

لیکن وہ پھر بھی خود کو امید اور حوصلہ دلائے ”سارہ منزل“ کی طرف رواں دواں تھے۔ گیٹ پر چوکیدار نہیں تھا۔ انہوں نے ایک دو بار ہارن دینے کے بعد گاڑی سے اتر کر بیل بجائی تھی۔ پھر گاڑی میں آبیٹھے تھے۔ چند لمحوں کے بعد چوکیدار حیران حیران سا گیٹ کھول کر باہر نکلا تھا۔

”السلام علیکم صاحب جی!“

”وعلیکم السلام...!“ مراد شاہ نے الجھن بھری نگاہوں سے اسے دیکھتے ہوئے جواب دیا تھا۔ بات تھی بھی حیرانی والی کہ گیٹ کھولنے کے بجائے وہ باہر آکر سلام کر رہا تھا۔

”تو کیا اب اس گھر میں ان کا داخلہ بھی ممنوع ہو چکا تھا۔“ انہوں نے بے یقینی سے سوچا تھا۔

”صاحب! گیٹ کھولوں جی اندر آئیں گے؟“ انہیں مسلسل گیٹ کی جانب دیکھتے پا کر اس نے الجھے الجھے لہجے میں پوچھا تھا۔

”تو اور تمہارے سر میں جائوں گا۔ فوراً گیٹ کھولو۔ بے وقوف آدمی! خبردار جو دوبارہ میرے آنے پر یوں کھڑے ہو کر سوال جواب کیے۔“ شدید غصے اور رنج کے عالم میں وہ تقریباً دھاڑے تھے۔

”ایک منٹ صاحب میں ابھی چابی لایا۔“ وہ بے چارہ بوکھلائے ہوئے انداز میں کہتا بھاگتا ہوا اندر گیا۔

”چابی!“ زیر لب کہتے ہوئے مراد شاہ نے گیٹ کی جانب دیکھا تھا۔ موٹا سا تالا ان کا منہ چڑا رہا تھا۔ وہ خالی خالی نگاہوں سے اس موٹے سے سیاہ تالے پر نگاہیں جمائے عجیب بے بسی کی کیفیت میں تھے۔

ثمنین کامیکہ تو امریکا میں ہی تھا اور بڑی دونوں بھابیوں کے میکے سارہ کو عام دنوں میں جانا پسند نہیں تھا کجا کہ بیماری کی حالت میں، یقیناً وہ لوگ کسی ہوٹل میں گئے تھے۔ مگر وہ اب انہیں کیسے تلاش کرتے۔ شام کو ککی کے فون اور پھر شام کو ہی اسپتال سے چلے جانے کا مطلب بخوبی ان کی سمجھ میں آ رہا تھا۔ سارہ نہ ان سے بات کرنا چاہتی تھی اور نہ ملنا چاہتی تھی۔ اور جب

تک وہ نہ چاہتی، اس کے بھائیوں اور بھابیوں میں سے کوئی ان کی مدد نہیں کر سکتا تھا۔ انہوں نے ایک موہوم سی امید کے سہارے بہروز ہاشمی کا نمبر ملایا تھا۔ بیل گئی تھی اور پھر فوراً ہی فون بند کر دیا گیا تھا۔ ایک گہری ٹھنڈی سانس بھرتے ہوئے انہوں نے گاڑی ریورس کی تھی اور تبھی چوکیدار اندر سے نکل آیا تھا۔ انہیں گاڑی ریورس کرتے دیکھ کر وہ بھاگتے ہوئے ان کی جانب بڑھا تھا۔

”صاحب جی ! آپ واپس جارہے ہیں؟“

”ہاں، ایک ضروری کام یاد آگیا ہے۔“ آہستگی سے کہتے ہوئے انہوں نے گاڑی ایک جھٹکے سے آگے بڑھادی تھی۔

پھر اگلے کئی دن وہ روز ”سارہ منزل“ کا چکر لگاتے رہے تھے دن میں کئی کئی بار بہروز ہاشمی، شمین اور سارہ کے فون پر رابطہ کرتے رہے تھے مگر سوائے ناکامی اور مایوسی کے کچھ ہاتھ نہیں آیا تھا۔ سارہ کے سیل فون پر بار بار ایس ایم ایس کیے تھے مگر ادھر ہنوز ایک ہی جواب تھا، گہری خاموشی

...آخر تنگ آکر انہوں نے بھی چپ سادھ لی۔ کسی کسی وقت تو انہیں خود پر ہی غصہ آتا تھا کہ آخر وہ کیوں اتنے حساس تھے۔ کیوں انہیں ہر دم دوسروں کی رنجیدگی کا ان کی خوشی کا خیال رہتا تھا۔ وہ کیوں عام لوگوں کی طرح صرف اپنی خوشی کو پیش نظر رکھ کر باقی ہر طرف سے آنکھیں نہیں پھیر پاتے تھے۔ سارہ کو خوش رکھنے کے لیے انہوں نے کیا نہیں کیا تھا۔ اپنی ہر خواہش، ہر آرزو کو دل میں ہی مار دیا تھا۔ اس نے تو شاید کبھی لمحہ بھر کے لیے بھی ان کے بارے میں ایسے نہ سوچا ہو جیسے وہ سوچتے تھے۔ انہوں نے فیصلہ کیا تھا کہ آئندہ وہ اسے یوں سر پر سوار نہیں کریں گے۔ فضا کے

ساتھ خوش رہنے اور اسے خوش رکھنے کی کوشش کریں گے۔ فضا کے خیال کے ساتھ ہی ایک نرم سی مسکراہٹ ان کے لبوں پر در آئی تھی۔ وہ کتنی فکر مند تھی سارہ کے لیے، ان کے لیے، وہ ان کی خوشیوں کی خاطر خود کو ان کی راہ سے ہٹالینا چاہتی تھی۔ ان کی ساری تسلیوں اور یقین دہانیوں کے

باوجود وہ یوں ان کی زندگی میں آکر پریشانیوں کا سبب بن جانے پر نادام ہوتی تھی۔

”کاش سارہ میں بھی ذرہ برابر ہی سہی“ احساس نام کی کوئی چیز ہوتی تو حالات اس نہج پر کبھی نہ آتے۔“ انہوں نے تاسف سے سوچا۔

انہیں سرشام گھر میں داخل ہوتے دیکھ کر فضا کی آنکھوں میں لمحہ بھر کو حیرانی جھلملائی تھی پھر فوراً ہی نرم سی مسکراہٹ لبوں پر لیے وہ آگے بڑھی اور بریف کیس ان کے ہاتھوں سے لے لیا۔

”مائی ڈیئر وائف جلدی سے تیار ہو جاؤ بہت دنوں کے بعد آج اس قدر خوشگوار موسم ہے، فائدہ اٹھانا چاہیے۔ شاپنگ کریں گے، ڈنر بھی باہر ہی ہوگا اور پھر لانگ ڈرائیو۔“ اسے بازو کے حصار میں لیتے ہوئے انہوں نے جھک کر اس کا چہرہ دیکھا تھا۔ وہ مسکرانے کی خوش نظر آنے کی کوشش کر رہی تھی مگر آنکھوں کی وہ چمک مفقود تھی جو پہلے دو دن ہر وقت نظر آتی رہی تھی۔

مراد شاہ نے ایک دم دل پر اک بھاری بوجھ گرتا محسوس کیا تھا۔ انہیں یوں محسوس ہوا تھا کہ حقیقی مسرت اور خوشی کے جیسے بس وہی دو دن تھے، جو بیت گئے تھے۔ وہ آہستگی سے اس کے رخسار کو تھپتھپاتے ہو جھل قدموں سے بیڈروم کی طرف بڑھ گئے تھے۔

...☆☆☆...

بہت سے بے رنگ دنوں کے بعد جب وہ لوگ ایک اچھی شام گزارنے کے خیال سے باہر نکل رہے تھے تو مراد شاہ کا فون بج اٹھا تھا۔ ثمنین کا نمبر دیکھ کر وہ چونکتے ہوئے فوراً کال ریسیو کی تھی۔

ان کی بے شمار کالز کے جواب میں مکمل خاموشی کے بعد سارہ کی طرف سے کسی فرد کی یہ پہلی کال تھی۔ سارہ کے سب گھر والوں میں سے ثمنین کو اس سارے معاملے میں ان سے ہمدردی تھی۔ یہی وجہ تھی کہ انہوں نے سارہ کے بعد سب سے زیادہ کوشش بھی ثمنین سے رابطے کے لیے کی تھی مگر اس کی سرد مہری نے انہیں بری طرح مایوس کیا تھا۔

”مراد بھائی! سوری لیکن میں آپ کی کال ریسیو نہیں کر سکتی تھی، سارہ نے مجھ سے وعدہ لیا تھا اور آپ تو اسے جانتے ہی ہیں۔“ ان کے ہیلو کے جواب میں اس کی مدھم سی آواز آئی تھی۔ اور ان سے زیادہ بھلا سارہ شاہ کو کون جانتا تھا، ایک تلخ سی مسکراہٹ نے ان کے لبوں کو چھوا تھا۔

”صبح سے میں سوچ رہی تھی کہ کیا کروں... آپ کو فون کروں یا نہ کروں لیکن اب رہا نہیں گیا...“ وہ ایک دم چپ ہو گئی تھی۔

”خیریت تو ہے نا ثمن بھابی!“ وہ ایک دم پریشان ہوئے۔

”وہ کل امان کو پاکستان بھجوا رہی ہے۔“

”اوہ، تو آپ لوگ واپس چلے گئے تھے اسی دن؟“ چند لمحوں کے توقف کے بعد انہوں نے پوچھا۔

”ہاں، سارہ کی ضد تھی۔“ ثمن نے کہا اور مراد شاہ سے کتنی دیر کچھ بولا ہی نہیں گیا تھا۔

”مراد بھائی! بچے بہت حساس ہوتے ہیں... امان کے لیے سارہ کے بغیر پاکستان آنا اور فضا کو ماں کے روپ میں قبول کرنا آسان نہیں ہوگا۔ یہ صورتحال اس کو ذہنی طور پر پریشان کر سکتی ہے لیکن سارہ ہے کہ کچھ بھی سننے کو تیار ہی نہیں، بس ایک ہی رٹ ہے کہ امان کو پاکستان بھجوا دیں، جب اس کے باپ سے میرا کوئی تعلق نہیں تو اس سے بھی نہیں، بہت سمجھایا ہے میں نے اور بہروز نے لیکن وہ نہیں مانی، مجبوراً ہم لوگ ایک دودن میں امان کو بھیج رہے ہیں آپ کچھ کر سکتے ہیں تو کوشش کر دیکھیں کہ وہ امان کو فی الحال یہیں رہنے دے۔“

”میں کیا کروں بھابی! اس دن سے اسے اور آپ کی پوری فیملی کو فون کر کر کے تھک چکا ہوں۔ بے شمار میسجز کیے ہیں سارہ کے موبائل پر مگر کوئی جواب نہیں دیا اس نے، کیا کروں آخر میں؟“ انہوں نے بے بسی و ناراضی سے کہا۔

ثمن بھلا کیا کہتی، ٹھنڈی سانس بھر کر رہ گئی تھی۔

”ٹھیک ہے مراد بھائی، یونہی خیال آیا تھا کہ آپ کو پہلے سے بتادوں تاکہ آپ اس معاملے کو بہتر طور سے ہینڈل کر سکیں۔ امان کے بارے میں کتنی حساس تھی وہ مگر اب تو یوں لگتا ہے کہ اس واقعہ نے جیسے اسے ہر احساس سے عاری کر دیا ہے لیکن آپ تو سمجھ سکتے ہیں نامراد بھائی کہ امان کے لیے یہ قطعاً بہتر نہیں ہوگا۔ ایک دن تو وہ سارہ کے بغیر رہتا نہیں ہے۔ اوکے مراد بھائی! لگتا ہے سارہ اٹھ گئی ہے اللہ حافظ۔“

فون بند ہو گیا تھا اور وہ گم صم سے کھڑے تھے۔

”کیا بات ہے شاہ جی ... ! آپ پریشان نظر آرہے ہیں۔ سب خیریت تو ہے نا! کس کا فون تھا؟“ فضا جو انہیں موبائل فون پر بات کرتے دیکھ کر لان میں چلی آئی تھی، انہیں یوں گہری سوچ میں ڈوبے پریشان دیکھ کر چھوٹے چھوٹے قدم اٹھاتی ان کے قریب آئی۔

وہ چند لمحے الجھی الجھی نگاہوں سے اسے دیکھتے رہے تھے پھر اسے لیے لان کی کرسیوں پر آبیٹھے تھے اور ٹھہرے ٹھہرے لہجے میں سارا مسئلہ اسے بتا دیا تھا۔

وہ سنجیدگی سے انہیں دیکھتی ساری بات سنتی رہی تھی پھر آہستگی سے ان کے ہاتھ پر اپنا ہاتھ رکھ دیا تھا۔

”میرا خیال ہے شاہ جی کہ آپ کو فوراً امریکا جانا چاہیے اور سارہ باجی سے مل کر انہیں منانے کی کوشش کرنی چاہیے۔ اب کچھ دن گزر گئے ہیں آپ ان سے مل کر پیار محبت سے سمجھانے کی کوشش کریں گے تو وہ ضرور آپ کی بات سمجھ جائیں گی۔ دیکھا جائے تو ان کا رویہ کچھ ایسا غلط بھی نہیں۔ دیکھیے نا! غصے اور رنج میں انسان کا یہی رد عمل ہوتا ہے۔“ اپنے دھیمے اور شیریں لہجے میں وہ انہیں اس عورت کے بارے میں دلائل دے رہی تھی جو اسے اپنے اجرٹنے کا واحد سبب گردانتے ہوئے گالیوں اور گھونسوں کے ساتھ اس پر پل پڑی تھی۔ کیسی انہونی بات تھی نا!

انہوں نے بغور اسے دیکھا تھا۔ وہ انہیں کسی اور ہی دنیا کی باسی دکھائی دے رہی تھی۔ کسی قسم کی ناگواری، جلن، حسد کا نام و نشان نہیں تھا۔

”دراصل وہ آپ سے بے حد محبت کرتی ہیں، اس لیے یہ سب برداشت نہیں کر پار ہیں۔“ انہیں خاموش دیکھ کر اس نے مزید کہا تھا۔

”ہونہہ! بے حد محبت، کاش وہ تھوڑی سی ہی محبت کرتی۔“ انہوں نے تلخی سے سوچا تھا۔ اس کے نروس بریک ڈائون اور پھر ہوش میں آنے پر اس کی بہتی آنکھوں کو دیکھ کر انہوں نے بھی سوچا تھا کہ شاید وہ واقعی ان سے اتنی محبت کرتی تھی کہ ایک دوسری عورت کو ان کی زندگی میں برداشت نہیں کر پائی تھی، لیکن پھر وہ اپنے اس خیال کو بدلنے پر مجبور ہو گئے تھے اور اب تو انہیں اپنی اس خوش فہمی پر ہنسی آتی تھی اور اپنی بے وقوفی پر غصہ آتا تھا کہ برسوں سارہ شاہ کے ساتھ گزارنے کا باوجود بھی وہ اس کے بارے میں اس قدر خوش گمان ہو گئے تھے۔ حالانکہ اب تو انہیں جان لینا چاہیے تھا کہ سارہ شاہ جیسی عورتیں صرف اپنے آپ سے محبت کرتی ہیں، اپنے دلکش سراپا

سے، اپنے حسین چہرے سے، یا پھر اپنی انا سے، انا مجروح ہو، انہیں نظر انداز کیا جائے، ان پر کسی اور کو فوقیت دی جائے تو ان کی برداشت سارہ شاہ ہی کی طرح جواب دے جاتی ہے۔ یہ پہلی بار تھا کہ وہ سارہ کے بارے میں شدید ناگواری اور تلخی سے سوچ رہے تھے اور جوں جوں سوچ رہے تھے ان کا غصہ بڑھتا جا رہا تھا۔ یہ لڑکی جو ان کے سامنے بیٹھی تھی، نہ تو سارہ شاہ کی طرح حسن و جمال میں بے مثال تھی، نہ پہننے اوڑھنے میں باکمال تھی، جس کی علمی استعداد اور خاندانی پس منظر کچھ بھی نہیں تھا لیکن اس کا ظرف بلاشبہ حیران کر دینے والا تھا، وہ دل میں اترنے کا ہنر جانتی تھی، غم گساری کا، دلداری کا فن جانتی تھی۔ انہوں نے بے حد محبت اور عقیدت سے اسے دیکھا تھا۔ وہ اپنی نرم اور دھیمی آواز میں انہیں عورت کے احساسات اس کے جذبات کے بارے میں بتاتے ہوئے بڑی عمدگی کے ساتھ سارہ شاہ کی وکالت کر رہی تھی۔ اس عورت کی وکالت جو اس کا نام تک سننے کی روادار نہیں تھی۔ جو اس کے وجود کو کسی صورت برداشت کرنے کو تیار نہیں تھی۔ جو اسے

نہایت حقارت سے بھکارن کہتے ہوئے پیٹنے لگی تھی۔ مراد شاہ کے دل میں
فضا کی محبت دو چند ہو گئی تھی۔

...☆☆☆...

سارہ شاہ نے اپنی دکھتی آنکھوں پر بازو رکھتے ہوئے سونے کی کوشش کی تھی،
چت لیٹے لیٹے تھکی تو تکیے میں منہ دے لیا تھا۔ کروٹیں بدلتے بدلتے اس کا
جسم دکھنے لگا تھا مگر نیند آنکھوں سے کوسوں دور تھی۔ اسے لگتا تھا جیسے وہ
صدیوں اور قرونوں سے سوئی نہیں تھی۔ آنکھیں جو رتجگوں کی عادی نہیں
تھیں، چند دنوں میں ہی ویران صحرائوں کے مانند نظر آنے لگی تھیں۔ ایک
گہری اور پرسکون نیند کے لیے وہ ترس کر رہ گئی تھی۔ نیند کی گولیوں سے نیند
آتی بھی تو جیسے لاکھ منت سماجت کے بعد اور بیدار ہونے کے بعد دل و ذہن
اور جسم ویسے ہی تھکن سے نڈھال ہوتے۔ ایک عجیب سی توڑ پھوڑ ہر وقت
اس کے وجود کو بے کل کیے رکھتی تھی۔

نشین سائے کی طرح اس کے ساتھ لگی رہتی، اس کو سمجھانے کی، بہلانے کی
سعی کرتی رہتی، بہروز بھی شام کو خاص طور پر اس کے لیے وقت نکالتا۔
بڑے دونوں بھائی، بھابھیاں اور بھتیجے بھتیجیاں بھی آتے جاتے رہتے، گھر میں
ہر وقت چہل پہل رہتی مگر اس کے اندر گہرا سناٹا بھائیں بھائیں کرتا، اسے
ڈراتا، خوفزدہ کرتا۔ ذرا سی اکیلی ہوتی، آنکھیں موندتی تو مراد شاہ کی نفرت
میں ڈوبی نگاہیں، اس کی سانسیں بند کرنے لگتیں، پسینہ پسینہ کر دیتیں، سر درد
سے پھٹنے لگتا، دل کو جیسے کوئی آکٹوپس جکڑنے لگتا، وہ نگاہیں جب محبت کی
مدھ برسایا کرتی تھیں تو اسے ان میں کوئی انوکھا پن، کوئی نیا پن محسوس
نہیں ہوتا تھا، شاید اس لیے کہ محبت کی اس کی زندگی میں ماس قدر فراوانی
رہی تھی کہ تعریف اور ستائش کی طرح محبت بھی اسے اپنا حق لگنے لگی
تھی۔ یہ خیال اسے کبھی آیا ہی نہیں کہ جو لوگ ہم سے محبت کرتے ہیں،
جواب میں محبت پانے کے وہ بھی اتنے ہی حقدار ہوتے ہیں جتنا کہ وہ خود
کو سمجھتی تھی اور یہ خیال اسے تب آیا تھا جب نہ کوئی فرض رہا تھا اور نہ
کوئی حق۔

دکھتی آنکھوں کو انگلیوں سے دباتے ہوئے سارہ شاہ نے آنسوؤں کا اک گولا حلق میں پھنستا محسوس کیا تھا۔

”یقیناً وہ محبت کی حقدار نہیں تھی۔“ کھلے دل سے اس نے اپنی غلطی

کا اعتراف کیا اور افیت کا اک گہرا احساس اس کے رگ و پے میں سما گیا۔ محبت کو اس نے ہمیشہ انمول خزانہ نہیں بلکہ نذرانہ سمجھ کر وصول کیا تھا۔ اس لیے یقیناً وہ محبت کی حقدار نہیں تھی... مگر نفرت... اس کا دل چاہا تھا وہ دھاڑیں مار مار کر روئے، اتنا کہ دل کی بنجر زمین سیراب ہو جائے۔ آنکھوں میں مسلسل چھتی ریت ان آنسوؤں میں بہہ جائے، مگر سونے کی طرح رونا بھی شاید سارہ شاہ کے اختیار میں نہیں رہا تھا۔

سارہ شاہ اور اس قدر بے اختیار... کس قدر حیران کن بات تھی یہ اور حیران کن تو اور بھی بہت کچھ تھا جس کے بارے میں اس نے کبھی لمحہ بھر کے لیے بھی نہیں سوچا تھا۔ سوچنا تو دور کی بات تھی، ان کی تو اس سے آشنائی تک نہ تھی۔ وہ کیفیات کیسے اس کی زندگی کا حصہ بن گئی تھیں۔ اداسی، پڑ

مردگی، رنج، دکھ، تنہائی، اتنے سارے رشتوں اور محبتوں کی موجودگی میں بھی تنہائی... یہ سب کیا تھا...؟ وہ حیران ہو کر سوچتی لیکن کچھ سمجھ میں نہیں آتا تھا۔

اور کبھی جو بات دنوں، ہفتوں اور مہینوں سمجھ میں نہیں آتی وہ صرف ایک لمحہ، صرف ایک پل پوری جزئیات کے ساتھ سمجھا دیتا ہے اس وقت انسان کے سامنے جیسے کوئی فلم سی چلنے لگتی ہے جس میں اس کے دل کش خدوخال کے ساتھ ساتھ اس کے اعمال بھی نظر آ رہے ہوتے ہیں۔ خود کو ”یوں“ اپنے ”رو برو“ دیکھ کر وہ حیران رہ جاتا ہے پھر کبھی تو وہ فوراً ہی آنکھیں بند کر لیتا ہے اور ہر منظر نگاہوں سے اوجھل ہو جاتا ہے، کبھی خدوخال پر ہی یوں نگاہیں مرکوز رہ جاتی ہیں کہ اعمال نظر ہی نہیں آتے اور کبھی وہ مان لیتا ہے کہ ہاں یہ وہ ہی ہے۔ وقتی طور پر یہ مشکل ہوتا ہے، ندامت بھی ہوتی ہے، شرمساری بھی لیکن اس کے بعد یہ مان لینا بڑے دور رس نتائج لاتا ہے۔

اس وقت سارہ شاہ کے ساتھ بھی کچھ ایسا ہی ہوا تھا۔

جب سونے کی ہر کوشش ناکام ہو گئی تو وہ کسلمندی سے اٹھی اور واش روم کا رخ کیا، کافی دیر شاور لینے کے بعد طبیعت پر چھائی مردنی اور پڑ مردگی کچھ کم ہوئی تھی لان کا سوٹ جس پر اس نے بڑے شوق سے ڈیزائننگ کی تھی، بے دلی سے پہنتی، بالوں میں بے پروائی سے برش کرتی، وہ بیڈروم سے نکل آئی تھی۔

”امان...“ لائونج میں صوفے پر گھٹنوں میں سر دیے امان کو دیکھ کر وہ تیر کی طرح آگے بڑھی تھی۔

”امان! تم ٹھیک تو ہو میرے بچے!“ بے چینی سے اس کا چہرہ اوپر کرتے ہوئے اس نے پوچھا۔

”یس ماما!“

”تو ایسے کیوں بیٹھے ہو بیٹا! آپ تو امروز کے ساتھ گیم کھیل رہے تھے نا اور آپ کہہ رہے تھے آج آپ اسی کے ساتھ سوئوگے بھی۔“ پریشانی سے وہ ایک ہی سانس میں پوچھے گئی۔

”نہند نہیں آرہی تھی ماما!“

”تو آپ میرے پاس کیوں نہیں آئے؟“

”آیا تھا ماما! آپ سو رہی تھیں۔ ماما آپ کو پتا ہے انکل کی طبیعت بہت خراب ہے۔“ ایک دم وہ فکر مند لہجے میں بولا تھا۔

”بہروز بھائی کی...؟ آپ کو کس نے بتایا؟“

”آنٹی کہہ رہی تھیں آپ کے انکل کی طبیعت خراب ہے آپ کچھ دیر بیٹھو، ابھی ٹینا آتی ہے تو آپ کو کھانا دیتی ہے۔ ماما، انکل کے بہت زیادہ درد ہے کیا؟“

”اوہ“ پریشانی سے اس کے منہ سے نکلا اور وہ تیزی سے بہروز بھائی کے کمرے کی طرف بڑھی۔

”آجائو سارہ۔“ سارہ کی آواز پر ثمین نے دروازہ کھولا۔ پھر بہروز کی پاننتی کے پاس بیٹھ کر ان کے پائوں دبانے لگی۔

”کیا ہوا بھائی... امان بتا رہا ہے کہ آپ کی طبیعت ٹھیک نہیں ہے؟“ اس نے فکر مندی سے بھائی کو دیکھا۔

”تین چار دن سے اس قدر بخار ہے، کہہ کہہ کر تھک گئی ہوں آرام کر لیں مگر سنتے ہی نہیں۔“ ثمنین نے بھرائے ہوئے لہجے میں کہا۔

”کیوں بھائی! کیوں کر رہے ہیں آپ ایسا؟“ اس نے قریب آکر بھائی کی پیشانی کو چھوا۔

”سارہ! کچھ بھی نہیں ہوا ہے مجھے، ذرا سا ٹمپریچر ہے۔ مگر یہ جو تمہاری بھابی اور دوست ہے نا! ایک دم پاگل ہے۔ یوں میرا خیال رکھ رہی ہے جیسے خدا نخواستہ جانے کیا ہو گیا ہے مجھے۔ میں سو رہا ہوتا ہوں یہ مجھے دباتی

رہتی ہے۔ ہے ناپاگل۔“ وہ بے حد پیار بھری نظروں سے ثمنین کو دیکھتے کہہ رہے تھے۔ اور سارہ شاہ ایک ٹک بہروز کی پنڈلیاں دباتی ثمنین کی طرف دیکھ رہی تھی۔ ایک دھیمی اور گمبھیر آواز کی گونج اسے بہت نیچے کسی گہرے پاتال میں لیے جا رہی تھی۔

...☆☆☆...

”اف!“ مراد شاہ اضطراری حالت میں سر کو تکیے پر ادھر سے ادھر پٹختے ہوئے کراہ رہے تھے۔ سارہ نے ان کی کراہ پر ایک ثانے کو پلٹ کر انہیں دیکھا تھا۔ باہر نکل کر خانساماں کو چائے اور سردرد کی ٹیبلٹ لانے کے لیے کہا اور پھر واپس آکر ڈریسنگ ٹیبل کے سامنے کھڑی ہو گئی تھی۔ آج ککی کی منگنی تھی۔ عزیز واقارب کے علاوہ شوبز کے بہت سے لوگ آرہے تھے۔ کئی ماڈلز اور فلم اسٹارز بھی تھیں۔ ککی نے خاص طور پر اس سے فرمائش کی تھی کہ آج اسے خوب اچھی طرح تیار ہو کر آنا ہے۔

”بس ہر طرف ککی کی بیسٹ فرینڈ ہی کا تذکرہ ہونا چاہیے۔“

”اور ککی خود...“ سارہ ہنسی تھی۔

”ککی کے علاوہ...“ اس نے کھنکتی ہنسی کے دوران کہا تھا۔ آج کل وہ بے حد خوش تھی اور یہ خوشی اس کی ہر ادا سے ظاہر تھی۔

”سارہ! یار بہت درد ہے“ ذرا سر دبا دو پلیز۔“ مراد شاہ اس کی تمام تیاریوں سے بے خبر نیم غنودگی میں کہہ رہے تھے۔ وہ پہلے ہی نوشین کے کراچی چلے جانے پر سخت جھنجلائی ہوئی تھی۔ عادت بھی تو ایسی ہو گئی تھی اس سے میک اپ کروانے کی کہ کسی اور بیوٹیشن کے بارے میں سوچنے کو بھی دل نہیں چاہتا تھا۔

”سارہ...“ مراد شاہ نے اپنی بند آنکھیں بمشکل کھولنے کی سعی کرتے ہوئے بے چینی سے پکارا تھا۔ اس نے پلٹ کر ان کی جانب دیکھا اور ان کے سرخ چہرے اور مندی مندی آنکھوں کو دیکھتے ہوئے فکر مند سی ہو کر ان کی جانب بڑھی تھی۔ تبھی اس کے فون کی گھنٹی بجی تو موبائل فون اٹھاتے ہوئے اس نے نمبر دیکھا تھا۔ کئی کا فون تھا وہ بری طرح جھنجلائی تھی۔ ”اب کیا کروں...؟“ ایک نظر مراد شاہ کی طرف اور دوسری وال کلاک پر ڈالتے ہوئے وہ الجھی ہوئی تھی۔ فنکشن چھوڑنے کا تو سوال ہی پیدا نہیں ہوتا تھا لیکن مراد شاہ کا بخار بھی مسلسل بڑھتا جا رہا تھا۔ انہیں اس حالت میں چھوڑ کر

جانے کو بھی دل نہیں مان رہا تھا۔ چند لمحے سوچنے کے بعد اس نے جلدی سے فیملی ڈاکٹر کو فون کیا تھا اور خود اپنی تیاری کو فائل ٹچ دینے لگی تھی۔ کچھ ہی دیر میں ڈاکٹر اکیل آ پہنچے تھے۔

تب تو اس نے غور ہی نہیں کیا تھا مگر اب سارہ شاہ کو یاد آرہا تھا کہ مراد شاہ کو چیک کرنے کے بعد اسے دیکھتے ہوئے وہ کس قدر حیران اور متاسف تھے۔ ان کی جگہ کوئی اور بھی ہوتا تو یقیناً یونہی حیران و متاسف ہوتا۔ شوہریوں بے سدھ پڑا ہوا اور بیوی سچ سنور کر فنکشن میں شمولیت کے لیے بیتاب ہو تو اس پر سوائے افسوس کے اور کیا بھی کیا جاسکتا ہے۔ اور صرف ایک یہی نہیں، ایسے اور بھی بہت سے لمحے تھے جو اسے ایک ایک کر کے یاد آنے لگے تھے اور بار ندامت سے اس کے سر کو جھکانے لگے تھے۔

شرمساری، ندامت، یہ بہت چھوٹے لفظ تھے اس وقت سارہ شاہ کی جو کیفیت تھی اس کی عکاسی شاید ان لفظوں سے نہیں ہو سکتی تھی۔ گزرے ماہ و سال میں اس نے جب بھی اپنے خوب صورت ترین چہرے اور سراپا کو

دیکھا تھا تو ہمیشہ اپنے اس بے تحاشا حسن کو سراہا تھا، اسے امر کرنا چاہا تھا مگر اب پہلی بار اپنے بد صورت ترین رویوں کو دیکھ رہی تھی تو مرجانا چاہتی تھی اور مر تو شاید وہ چکی ہی تھی۔ کسی بہت اپنے، چاہنے والے شخص کے دل سے اتر جانا مرجانے کے مترادف ہی تو ہے۔

”کیا ہوا سارہ... تم ٹھیک ہو؟“ شمین نے فکر مندی سے اسے دیکھا مگر وہ جیسے اپنے آپ میں نہیں تھی تیزی سے پلٹی اور کمرے سے نکلتی چلی گئی۔

”اسے کیا ہوا؟“ بہروز ہاشمی نے پریشانی سے اٹھنا چاہا تھا مگر شمین نے دھیرے سے شوہر کے کندھے پر ہاتھ رکھتے ہوئے اسے اٹھنے سے روک دیا۔

”شاید کسی یاد نے دل میں ہلچل مچائی ہوگی اسے کچھ دیر تنہا رہنے دیں، سوچنے دیں، رونا چاہے تو کھل کر رونے دیں، اسے فیصلہ کرنے دیں کہ اسے آئندہ کیا کرنا ہے۔ ہر وقت اس کے ساتھ لگے رہنا خود اس کے لیے سودمند نہیں ہے۔“ بیوی کی اس بات سے متفق ہوتے ہوئے بہروز نے ایک گہری سانس لی اور سر واپس تکیے پر رکھ دیا۔

بے شمار دنوں کے بعد اس دن سارہ شاہ کھل کر روئی تھی۔ اس قدر ٹوٹ کر جیسے آج کے بعد دوبارہ کبھی نہیں روئے گی۔ روتے روتے اس کی آواز بیٹھ گئی اور آنکھیں سوج گئی تھیں۔ آخر کار وہ بے دم ہو کر آڑھی ترچھی بستر پر گر گئی تھی۔ اور عین اسی وقت مراد شاہ نے بہروز ہاشمی کے گھر میں قدم رکھا تھا۔

امان، مراد شاہ کی آواز سن کر بھاگ کر آیا تھا اور ان کے ساتھ لیٹ گیا۔

”شکریہ پاپا! آپ آگئے۔ میں آپ کو بہت یاد کر رہا تھا۔“

”کمال ہے یار! آپ اپنی ماما کے ساتھ ہوتے ہوئے بھی مجھے یاد کر رہے

تھے؟ پہلے تو کبھی ایسا نہیں ہوا۔ یقیناً کوئی فرمائش پوری کروانے کے لیے پپا

سے سفارش کروانی ہے۔“ وہ اسے اٹھائے ہوئے خوشدلی سے مسکرائے۔

”آپ کو پتا ہے ماما ٹھیک نہیں ہیں۔ وہ زیادہ تر کمرے میں ہی رہتی ہیں اور

آج تو میں بہت دیر تک دروازہ بجاتا رہا... اتنی آوازیں بھی دیں... وہ بولی تک

نہیں آپ کو پتا نہیں پپا مجھے کتنا رونا آیا؟ بہت زیادہ... تب آنٹی نے مجھے کہا

کہ اچھے بچے روتے نہیں ہیں، میں اچھا بچہ ہوں ناپیا! میں رو تو نہیں رہا۔ مگر پاپا ماما کو دروازہ تو کھولنا چاہیے تھا نا!“ قدرے ناراض اور فکر مندی سے کہتا وہ انہیں اپنی عمر سے بہت بڑا لگا۔ انہوں نے اس کے پھولے پھولے رخساروں پر پیار کیا اور اسے اٹھائے اٹھائے اندر کی جانب بڑھے اور تبھی انہیں محسوس ہوا تھا کہ وہ خاصا کمزور ہو چکا تھا۔

”کتنی عجیب عورت ہو تم سارہ شاہ! کس قدر عجیب سوائے اپنے آپ کے تمہیں کچھ نظر ہی نہیں آتا۔ ساری زندگی تمہاری بے حسی اور خود پرستی نے مجھے اذیت دی اور اب یہی اذیت تم میرے بیٹے کو دینا چاہتی ہو، مگر اب میں خاموش نہیں رہوں گا۔ بہت فائدہ اٹھالیا تم نے میری خاموشی کا مگر اب اور نہیں۔“ امان کے چہرے پر نگاہ جمائے انہوں نے انتہائی تلخی سے سوچا تھا۔ ثمنین نے ان کے چہرے کے بدلتے رنگوں کو دیکھتے ہوئے کچھ کہنا چاہا تھا لیکن پھر آرام سے بات کرنے کا سوچ کر مراد شاہ کو بیٹھنے کا کہتی کچن کی طرف بڑھ گئی۔ مراد شاہ نے چند لمحے امان کی طرف دیکھتے ہوئے جیسے کچھ

سوچا پھر اسے امروز کے ساتھ کھیلنے کا کہہ کر سارہ شاہ کے کمرے کی طرف بڑھ گئے۔ وہ اس وقت شدید بدگمانی کا شکار تھے اور بدگمان انسان جو کچھ سوچ رہا ہوتا ہے وہی اسے ٹھیک نظر آتا ہے جو کچھ کر رہا ہوتا ہے وہ اس کے لیے خود کو سو فیصد درست سمجھتا ہے۔ مراد شاہ بھی ایسا ہی سمجھ رہے تھے۔ اس وقت انہیں یہ خیال بھی نہیں آیا تھا کہ ہو سکتا ہے واقعی وہ طبیعت کی خرابی کی وجہ سے امان کو توجہ نہ دے پارہی ہو یا اس کی خرابی صحت کی وجہ سے امان بھی پریشان ہو اور کمزور ہو رہا ہو۔ تیزی سے دروازہ بجاتے ہوئے انہوں نے خاصی بلند آواز میں اسے پکارا تھا لیکن اگلے ہی لمحے انہیں احساس ہوا تھا کہ اس وقت وہ اپنے گھر میں نہیں تھے۔ ان کی آواز خود بخود ہی دھیمی ہو گئی تھی۔

ان کی پکار جیسے خواب کے عالم میں سارہ شاہ کے سوتے جاگتے ذہن سے ٹکرائی تھی اور اس نے پٹ سے آنکھیں کھول دی تھیں۔ وہ انتہائی بیتابی سے اٹھ کر دروازے کی جانب بڑھی تھی اور پھر جیسے زمین نے اس کے قدم

جکڑ لیے تھے۔ بکھرے ہوئے بال... سرخ بے حد متورم آنکھیں... کچھ دیر وہ گوگلوں کی کیفیت میں کھڑی رہی تھی مراد شاہ مسلسل دروازہ بجاتے ہوئے پکارے جارہے تھے۔ وہ منہ پر چھینٹے مارنے کے خیال سے واش روم کی طرف بڑھنے کو تھی جب مراد شاہ کی بھنچی بھنچی آواز اور زہر میں ڈوبے الفاظ اس کی سماعت سے ٹکرائے تھے اور اس کے اٹھتے قدم زمین نے جکڑ لیے تھے۔

وہ اپنی ساری غلطیاں مان چکی تھی۔ ساری خطائیں تسلیم کر چکی تھی۔ اس نے آج تک مراد شاہ کے ساتھ جو سلوک کیا تھا۔ جیسے جیسے ان کی محبتوں کو، ان کے جذبوں کو نظر انداز کیا تھا، اس کے لیے وہ خود کو معافی کے قابل بھی نہیں سمجھتی تھی۔ مگر یہ تو وہ ایسی فرد جرم عائد کر رہے تھے اس پر...؟ سائیں سائیں کرتے کانوں کے ساتھ بے یقینی سے دروازے کو گھورتی ہوئی وہ گرنے کے سے انداز میں بیڈ پر بیٹھ گئی تھی۔

وہ چیخ چیخ کر ان الزامات کی نفی کرنا چاہتی تھی مگر زبان گنگ ہو کر رہ گئی تھی ذہن میں جھکڑ سے چل رہے تھے اور دل جیسے پھٹنے کو تھا۔

”کیا امان سے اس کی محبت پر بھی شک کیا جاسکتا تھا!“

اس نے اپنے گھومتے سر کو دونوں ہاتھوں سے تھامتے ہوئے جیسے خود سے پوچھا تھا۔ ہاں، کیا جاسکتا تھا۔ کیونکہ اس نے امان کو جنم نہیں دیا تھا۔ وہ امان کی ماں نہیں تھی

”امان کی ماں...!“ اس کے ہونٹ لرزنے لگے تھے اور دل جیسے شدت غم سے پھٹنے کو تھا۔ وہ اٹھی تھی اور کانپتی ٹانگوں کے ساتھ دروازے کی جانب بڑھی۔

ثمین جس وقت مراد شاہ کے لیے اسٹرابری شیک تیار کر کے لائی، مراد شاہ بے حد تیز قدموں سے باہر نکلتے دکھائی دیے۔ وہ حیران و پریشان سی سارہ کے کمرے کی جانب آئی تھی اور عین اسی لمحے سارہ نے زار و قطار روتے اور چلاتے ہوئے دروازہ کھولا تھا۔

”ہاں... میں ایک خود غرض عورت ہوں۔ خود پرست ہوں، دوسروں کو افیت دیتی ہوں۔ مگر... امان... میں اس کو کیسے... میرا بیٹا ہے وہ، میری جان ہے اس میں... میں اس کو...“ بکھرے بالوں اور سوچی ہوئی آنکھوں کو جیسے بمشکل کھولے، روتے سکتے ہوئے، فریاد کناں لہجے میں کہتی ہوئی سارہ شاہ کو دیکھ کر ثمنین کا دل جیسے پانی ہونے لگا تھا۔ ہاتھ میں تھامی ٹرے وہیں پاس ہی ٹیبل پر رکھتے ہوئے وہ تیزی سے آگے بڑھی اور سارہ شاہ کے لرزتے وجود کو تھام لیا۔

”سارہ پلیز... اپنے آپ کو سنبھالو... دیکھو کیا حالت بنا رکھی ہے تم نے؟ امان تمہیں اس طرح دیکھے گا تو کس قدر ڈسٹرب ہوگا۔“ بے حد نرم اور پیار بھرے لہجے میں کہتے ہوئے وہ اسے ساتھ لیے کمرے میں آئی اور بیڈ پر بٹھا دیا۔

”ثمنین! تم میری دوست ہو نا...! تم تو مجھے جانتی ہونا!“ وہ اس کے دونوں ہاتھ تھامتے ہوئے بے چینی سے پوچھ رہی تھی۔

”ہاں سارہ کیا تمہیں کوئی شک ہے۔ میری دوستی اور محبت میں کوئی کمی محسوس کی ہے تم نے...؟“ ثمنین جانتی تھی کہ اس وقت اسے محبت اور غمگساری کی ضرورت ہے۔ اس لیے بے حد ملائمت سے اس کے گیلے رخساروں کو صاف کرتے ہوئے دھیمے سے لہجے میں کہا۔

”وہ مراد شاہ وہ کہتے ہیں میں امان کو نظر انداز کر رہی ہوں میں اس کا خیال نہیں رکھتی، اس لیے کہ وہ میرا نہیں کسی اور کا بیٹا ہے اور میرے جیسی خود پرست عورت اپنے علاوہ کسی اور سے محبت نہیں کر سکتی۔ تم بتاؤ ثمنین! کیا میں امان سے محبت نہیں کرتی؟“ اس کے لہجے میں عجیب سی بے تابی تھی۔ ثمنین نے اسے ساتھ لگاتے ہوئے اس کی کمر کو سہلایا۔

”مراد بھائی شاید اس وقت غصے میں ایسا کہہ گئے ہوں گے ورنہ ایسی کوئی بات نہیں سارہ! وہ کیا جانتے نہیں کہ امان میں تو تمہاری جان ہے؟“

”نہیں شمین! وہ نہیں جانتے وہ بالکل بھی نہیں جانتے وہ... وہ اسے مجھ سے چھین لینا چاہتے ہیں... لیکن میں ایسا نہیں ہونے دوں گی۔“ اس کی آواز میں ایک دم ہی چٹانوں کی سی سختی در آئی تھی۔

”مگر سارہ! تم خود ہی تو امان کو پاکستان بھجوانے کا کہہ رہی تھیں۔“ شمین نے اچنبھے سے پوچھا۔

”ہاں میں سمجھتی تھی میں اس کے بغیر رہ لوں گی... مگر نہیں رہ سکتی، میں نہیں رہ سکتی شمین... اور وہ بھکارن، چڑیل مجھ سے امان کو بھی چھین لے گی۔ میں... میں اسے زندہ نہیں چھوڑوں گی اگر اس نے امان کی طرف دیکھا بھی تو...“ اس کی سانس پھول گئی تھی اور آنسوؤں نے جملہ پورا نہیں کرنے دیا۔

”ٹھیک ہے سارہ! مت بھیجنا تم امان کو... بس تم اپنا خیال رکھو تم خود ٹھیک رہو گی تو امان کا بھی خیال رکھ سکو گی نا! اب جلدی سے فریش ہو کر آؤ، میں تمہارے لیے شیک لے کر آتی ہوں پھر دونوں بیٹھ کر خوب باتیں کریں

گے، بڑے دنوں سے تمہارے ساتھ محفل نہیں جمی یار!“ ہلکے پھلکے لہجے میں کہتے ہوئے شمین نے اسے اٹھایا اور واش روم کی طرف بھیجتے ہوئے خود باہر نکل گئی۔ ٹرے میز سے اٹھاتے ہوئے اسے اپنے فون کی بیپ سنائی دی۔

”جی مراد بھائی! کہاں ہیں آپ؟ میں آپ کے لیے اسٹرابری شیک لے کر آئی تو آپ غائب تھے۔“ شمین نے یہ ظاہر کیے بنا کہ وہ انہیں غصے کی حالت میں جاتے دیکھ چکی تھی ہلکے پھلکے لہجے میں کہا۔

”آپ کے ہاں سے جو عزت افزائی ہوئی، وہی کافی تھی اس لیے مزید ٹھہرنے کی ضرورت محسوس نہیں کی پھر کچھ ضروری کام بھی نمٹانے تھے۔ خیر، آپ ایسا کیجیے گا کہ امان کا ضروری سامان پیک کروا دیجیے گا۔ میں اسے ساتھ لے جا رہا ہوں۔“

”یہ آپ کیا کہہ رہے ہیں مراد بھائی! سارہ...“ شمین نے حیران و پریشان ہوتے ہوئے کہنا چاہا تھا مگر انہوں نے درمیان میں ہی اس کی بات کاٹ دی۔

”میں اس وقت بہت جلدی میں ہوں بھابی! آپ امان کو تیار کروا کر اس کا پاسپورٹ بھی نکلوا دیجیے گا۔ میں دو تین گھنٹے تک اسے پک کر لوں گا۔“ اپنی بات ختم کرتے ہی انہوں نے فون بند کر دیا تھا۔ ثمنین سرپکڑ کر وہیں بیٹھ گئی تھی۔

”اب وہ کیا کرے... کیسے سارہ سے بات کرے... نہیں“ سارہ سے یہ بات نہیں کی جاسکتی... مگر...“ شدید الجھن اور پریشانی میں ثمنین کی سمجھ میں نہیں آ رہا تھا کہ اسے کیا کرنا چاہیے۔ پھر اس نے مراد شاہ سے ہی بات کرنے کی ٹھانی اور اٹھ کر دروازہ بند کرتے ہوئے ان کا نمبر ملا لیا۔ بیل جا رہی تھی مگر انہوں نے فون ریسیو نہیں کیا تھا۔ ایک بار... دو بار بیل گئی تھی اور پھر لائن کاٹ دی گئی تھی۔ ثمنین چند لمحے خالی خالی نگاہوں سے موبائل کو دیکھتی رہی پھر بے چینی سے اٹھ کھڑی ہوئی۔

اسے بہروز کو ساری صورت حال بتانی چاہیے۔ اس کا ذہن تیزی سے کام کر رہا تھا اور وہ فوراً بہروز کا نمبر ملانے لگی۔ تبھی باہر سے سارہ کی آواز آئی تھی

اور وہ تیزی سے موبائل فون رکھ کر باہر نکلی تھی۔ پھر ٹھٹک کر وہیں دہلیز پر رک گئی تھی۔ سارہ بے تابی کے ساتھ امان کو بھیج بھیج کر پیار کر رہی تھی۔ ثمنین کی آنکھیں بھر آئی تھیں۔

”جانے کس کی نظر لگ گئی تھی اس کی پیاری سی نند کی خوشیوں بھری زندگی کو...“ ثمنین نے دکھی دل کے ساتھ اس کی متورم آنکھوں اور بے رونق چہرے کو دیکھتے ہوئے تاسف سے سوچا۔ یہ حقیقت تھی کہ وہ اسے بے حد عزیز تھی۔ نند بھانوج والا رشتہ تو ان کے درمیان جیسے کوئی تھا ہی نہیں۔

وہ مونٹیسوری سے کلاس فیلوز اور دوست تھیں پھر بہروز ہاشمی سے محبت اور پھر شادی کے بعد یہ دوستی اور پختہ ہو گئی تھی کیونکہ یہ سارہ شاہ ہی تھی جس نے اس کی راہیں ہموار کی تھیں ورنہ بہروز تو نیلی آنکھوں اور سنہری بالوں والی ماریہ کی زلفوں کا اسیر ہو چکا تھا لیکن سارہ نے وعدہ کیا تھا کہ اسے چاہے جو بھی کرنا پڑے لیکن یہ طے ہے کہ وہ بہروز کو اس انگریز حسینہ کے چنگل سے چھڑا کر رہے گی اور اس کی بھابی صرف ثمنین ہی بنے گی۔ اور اس نے اپنا

کہا سچ کر دکھایا تھا اور ہمیشہ ہی اس نے جو چاہا تھا پالیا تھا، مگر اب زندگی کے اس موڑ پر وہ کتنی شکستہ اور بے بس ہو کر رہ گئی تھی۔ ثمنین کا دل کٹنے لگا وہ آہستگی سے واپس مڑی اور موبائل فون اٹھا کر واش روم می

جا کر بہروز کو کال کرنے لگی وہ جلد از جلد بہروز کو ساری صورت حال سے آگاہ کر دینا چاہتی تھی۔

...☆☆☆...

”السلام علیکم شاہ جی! کیسے ہیں آپ... سارہ باجی مان گئیں نا؟ مجھے یقین تھا اب ان کا غصہ ختم ہو گیا ہوگا، وہ آپ سے بہت محبت کرتی ہیں اور میں جانتی تھی کہ وہ ضرور مان جائیں گی کیونکہ محبت میں بڑی گنجائش ہوتی ہے۔“ مراد شاہ کی کال ریسیو کرتے ہی وہ پر جوش لہجے میں کہتی چلی گئی۔

”ایسا کچھ نہیں ہوا فضا، وہ فضا نہیں، سارہ ہے، جسے اپنے علاوہ کچھ نظر نہیں آتا، خیر میں امان کو ساتھ لے کر آرہا ہوں ابھی کچھ دیر میں ڈرائیور امان کی آیا کو تمہارے پاس لے آئے گا۔ تم اس کی مدد سے امان کے لیے کمر تیار

کر لینا۔“ انہوں نے بے حد سنجیدہ لہجے میں کہتے ہوئے اسے جیسے مزید کچھ کہنے سے روک دیا تھا۔ فضا ان کی بات سن کر پہلے تو ہکا بکا رہ گئی تھی لیکن جلد ہی اس نے اپنی اس کیفیت پر قابو پالیا۔

”شاہ جی خدارا! یہ جذبات میں آنے کا وقت نہیں ہے۔ اس الجھے ہوئے معاملے کو انتہائی تحمل اور برداشت کے ساتھ سلجھانے کی ضرورت ہے، آپ خدارا کچھ بتائیں تو سہی کہ آخر ہوا کیا ہے؟“ بے حد دھیمے اور ملائم لہجے میں اس نے ان کا غصہ ٹھنڈا کرنا چاہا تھا اور حیرت انگیز طور پر انہوں نے خود کو پرسکون محسوس کیا تھا۔ پھر انہوں نے ساری بات اسے بتادی تھی اور وہ بجائے امان کے لیے فکر مند ہونے کے سارہ کے لیے فکر مند ہو گئی تھی اور مراد شاہ حیران رہ گئے تھے۔ سارہ کی ذہنی کیفیت اور جذبات پر بات کرتی، اس کی حمایت میں دلیلیں دیتی اس لڑکی کے ظرف اور بڑائی نے انہیں جیسے کچھ کہنے کے قابل نہیں چھوڑا تھا لیکن اس کی ساری باتوں اور دلیلوں کے باوجود وہ خود کو دوبارہ سارہ کے پاس جانے کے لیے تیار نہیں کر پائے تھے۔ ہاں انہوں

نے اتنا کیا تھا کہ دشمن کو فون کر کے اپنے جانے اور امان کو سارہ کے پاس ہی چھوڑنے کے بارے میں بتا دیا تھا۔

اس رات فضا کو نیند نہیں آئی تھی۔ وہ ساری رات بے چینی سے پورے گھر میں چکراتی پھری تھی۔ دل بے حد بے چین تھا، روح مضطرب تھی۔ کتنے عرصے سے اس نے اپنے جگر کے ٹکڑے کو دیکھا نہیں تھا۔ وہ جسے اس نے اپنے خون سے سینچا تھا لیکن دل بھر کے دیکھا بھی نہیں تھا اور کسی کو سونپ دیا تھا۔ دل کیسے کیسے نہیں تڑپا تھا، روح نے کس کس طرح فریاد نہیں کی تھی لیکن اس نے دل و روح کی ایک نہیں چلنے دی تھی۔

اس نے گیلی آنکھوں سے اس کی تصویر کو دیکھا اور بے تابی سے چوما، پھر بے اختیار سینے سے بھیج لیا تھا۔

”میرے بیٹے! میرے دل کے ٹکڑے! کبھی یہ مت سمجھنا کہ تیری ماں کو تجھ سے محبت نہیں تھی۔ محبت بہت تھی میرے بیٹے! بے حد تھی اور بھلا کون ماں ہوگی ایسی جسے اپنی اولاد سے محبت نہیں ہوگی، لیکن تیری ماں کسی

کی مقروض تھی اور یہ قرض اتارنا چاہتی تھی اس کے لیے خواہ دل کا خون کرنا پڑتا یا پھر ممتا کا۔“ عجیب سی بے قراری کے عالم میں زیر لب کہتے ہوئے اس نے تصویر واپس رکھ دی تھی اور وضو کرنے کے لیے واش روم کی طرف بڑھ گئی۔

...☆☆☆...

”فضا! تم میری بیوی ہو، میری ذات پر، میرے گھر پر جتنا حق سارہ کا ہے اسی قدر تمہارا ہے پھر آخر تم وہاں جانے سے گریزاں کیوں ہو؟“ اس دن مراد شاہ نے بے حد الجھ کر اس سے پوچھا تھا۔ ایک ماہ ہونے کو تھا انہوں نے ایک ماہ کے لیے ہی یہ گھر لیا تھا۔ پھر اپنا گھر نوکروں پر چھوڑ کر وہ خواہ مخواہ یہاں کرائے پر رہتے تو یہ پاگل پن ہی تھا پھر وہ کوئی معقول وجہ بتاتی تو شاید وہ خود کو مطمئن کر پاتے لیکن وہ تو جیسے خود بھی وجہ نہیں جانتی تھی۔ کم از کم مراد شاہ کو تو یہی محسوس ہوا تھا۔ اسی لیے آج وہ کچھ الجھ کر پوچھ بیٹھے تھے۔

”شاہ جی دراصل بات یہ ہے کہ سارہ باجی کی غیر موجودگی میں، میں وہاں جانا نہیں چاہتی۔ وہ آجائیں، میرے وجود کو تسلیم کر لیں، اس گھر میں میرے لیے اپنی مرضی سے تھوڑی سی جگہ نکالیں، یہ میری شدید خواہش ہے، کیا آپ میری یہ خواہش پوری نہیں کریں گے؟“ اس کے دھیمے اور ماتحتی لہجے پر وہ بے بسی سے اسے دیکھ کر رہ گئے۔ اب وہ اسے کیسے سمجھاتے کہ اس کی اس خواہش کا پورا ہونا تقریباً ناممکنات میں سے تھا۔

”بس آپ کچھ عرصہ انتظار کر لیں مجھے یقین ہے کہ سارہ باجی مان جائیں گی۔“ انہیں خاموش دیکھ کر اس نے بے حد اطمینان اور یقین بھرے لہجے میں کہا تھا اور پھر جلدی سے اٹھی اور کچن کی جانب بڑھی۔

سیٹیاں بجاتی تند و تیز ہوا کا گرد آلود جھونکا اس کے شیشہ بند کرتے ہوئے بھی اندر گھس آیا تھا۔ مراد شاہ نے حیرانی سے اسے دیکھا تھا۔

”تمہیں کیسے فوراً پتا چل گیا فضا کہ آندھی آرہی ہے؟“ وہ واقعی بے حد حیران تھے۔

”مجھے الہام ہوتے ہیں، جیسے چند لمحے قبل مجھے الہام ہو رہا تھا کہ آپ مجھے پاگل سمجھ رہے ہیں، ہیں نا۔“ دسترخوان کھول کر ڈائننگ ٹیبل کے برتنوں کو پھیلاتے ہوئے وہ ان کی آنکھوں میں جھانکتے ہوئے معنی خیز انداز میں مسکرائی تھی۔

”صرف الہام! پوری جادوگرنی ہو تم اسی لیے تو اتنے لمبے چوڑے آدمی کو یوں اسیر کیا ہے کہ تمہاری مرضی اور منشاء کے بغیر خود کو ہلنے تک کے قابل نہیں پاتا۔“ انہوں نے پیار سے اسے دیکھتے ہوئے کہا۔ وہ انہیں اتنا جانتی تھی کہ ان کا اندر تک پڑھ لیتی تھی۔ انہیں خود پر رشک آیا اور اس پر پیار۔

”کیا یہ اسیری آپ کو پسند نہیں ہے؟“ اس نے ناز سے انہیں دیکھا۔

”پسند تو بہت چھوٹا لفظ ہے فضا! اب تو اس اسیری سے رہائی موت ہوگی۔“ وہ یکدم بے حد سنجیدہ ہو گئے۔

”اللہ نہ کرے شاہ جی! کیسی خوفناک باتیں کر رہے ہیں۔“ اس نے دہل کر کہا۔ مراد شاہ نے دیکھا اس کی آنکھوں سے خوف جھانک رہا تھا اور پھر اس نے

آنکھیں بند کر لیں۔ ہلتے لب بتا رہے تھے کہ وہ دل ہی دل میں محو مناجات تھی۔ انہوں نے دلچسپی سے اسے دیکھا۔

شوہر پر جان چھڑکنے والی بن کہے اس کی ہر بات کو سمجھ لینے والی، گھر بنانے اور سجانے والی ایک مکمل گھریلو عورت! شاید ایسی ہی عورت ان کا خواب تھی۔ گاؤں سے شہر آکر یونیورسٹی کی خوب صورت فیشن ایبل اور تیز طرار لڑکیوں کے درمیان رہتے رہتے وقتی طور پر وہ اس چکاچوند میں کھو گئے اور یہ سمجھ بیٹھے تھے کہ ان کے شانہ بہ شانہ اور اس معاشرے میں ان کے ساتھ چلنے والی ایک بے حد پڑھی لکھی اور خوب صورت لڑکی ان کا آئیڈیل ہے۔ مگر سارہ شاہ کے ساتھ شادی کے کچھ ہی عرصے بعد ان کو احساس ہو گیا تھا کہ وہ خود کو ہی سمجھنے میں غلطی کر بیٹھے تھے۔ حقیقت یہ تھی کہ انہوں نے جس ماحول میں پرورش پائی تھی وہ ان کی طبیعت میں ریچ بس گیا تھا۔ وہ چاہتے ہوئے بھی اس کے اثر سے باہر نہیں آ سکتے تھے، یہ تو سارہ کے ساتھ ان کی محبت اور فطرت میں رچی بسی شرافت تھی کہ وہ اتنے سال

خوش اسلوبی سے نباہ گئے تھے اور شاید ساری زندگی بھی گزار دیتے اگر وہ حادثہ فضا کو ان کی زندگی میں نہ لے آتا۔

ایک لمحے کو اپنی حالت کا تصور کر کے ان کے رونگٹے کھڑے ہو جاتے تھے لیکن اگلے ہی پل مسکراہٹ ان کے لبوں پر مچل اٹھتی تھی۔ چمکتی نگاہوں سے انہوں نے فضا کی جانب دیکھا۔ تبھی اس کی نگاہ اٹھی اور انہیں یوں وارفتگی سے خود پر نگاہیں جمائے دیکھ کر وہ مجبور سی ہو کر مسکرا دی۔

”اتنی محویت کے ساتھ کیا دعا مانگی جا رہی تھی؟“ بے حد محبت بھری نگاہوں سے اس کے صبح چہرے کو دیکھتے ہوئے انہوں نے پوچھا۔

”دادی کہا کرتی تھیں آندھی کے وقت ہمارے نبی صلی اللہ علیہ وسلم صحابہ کرام کے ساتھ مسجد کا رخ کرتے تھے۔ اس لیے ہمیں بھی آندھی آنے پر اللہ سے خیر و عافیت کی دعا کرنی چاہیے اور پھر آپ بھی تو آندھی سے زیادہ خوفناک باتیں کر رہے تھے۔“

”اچھا بابا! اب نہیں کرتا“ دیکھو تمہاری دعا سے آندھی ختم ہوگئی ہے اور بارش ہونے لگی ہے۔“ درپے سے ٹکراتی بارش کی بوندوں کی آواز پر انہوں نے خوشدلی سے کہا اور اٹھ کر ڈائننگ روم کے پردے سمیٹ دیئے۔

”یہ نے ایک اور دعا بھی مانگی ہے شاہ جی! وہ پوری ہوگئی ناتو بس سمجھئے فضا کی ساری خواہشیں پوری ہو گئیں۔“ خوب صورت سی مسکراہٹ لبوں پر لیے وہ کہہ رہی تھی۔

”اچھا... وہ کون سی دعا ہے بھئی؟“ انہوں نے تجسس بھرے لہجے میں پوچھا۔
 ”وہ... ابھی نہیں بتاؤں گی۔“

”اور اگر میں کہوں، بتانی پڑے گی...“ انہوں نے مصنوعی تحکم کا مظاہرہ کیا۔

”تو میں بتادوں گی۔“ اس نے اتنے آرام سے کہا تھا کہ بے اختیار مراد شاہ کھلکھلا کر ہنس دیئے۔

”میں نے سارہ باجی کے لوٹ آنے کی دعا مانگی ہے شاہ جی! اور آپ دیکھیے گا یہ دعا ضرور پوری ہوگی ان شاء اللہ۔“ مراد شاہ نے کچھ کہنا چاہا لیکن پھر اس کے چہرے پر یقین اور طمانیت دیکھ کر خاموش ہو رہے۔ ”کتنا اچھا لگے گا ناشاہ جی! جب ہم سب اکٹھے رہا کریں گے۔ آپ دیکھیے گا میں سارہ باجی کا بہت خیال رکھوں گی۔ بڑی خدمت کروں گی ان کی، اس قدر محبت دوں گی انہیں کہ وہ خود بخود مجھے بڑی بہنوں کی طرح چاہنے لگیں گی۔“ وہ پرجوش انداز میں کہہ رہی تھی۔

مراد شاہ جانتے تھے کہ وہ جاگتی آنکھوں سے خواب دیکھ رہی ہے اور کھلی آنکھوں سے دیکھے خواب پورے نہیں ہوتے لیکن وہ اس خواب میں گم خوش تھی تو وہ اسے خوش ہی رہنے دینا چاہتے تھے۔ اسی لیے وہ خاموش ہی رہے تھے۔

...☆☆☆...

”وہ کبھی نہیں چاہے گی کہ میں واپس پلٹ آؤں۔ یہ جو غریب اور مڈل کلاس لڑکیاں ہوتی ہیں نا بڑے طریقے ہوتے ہیں ان کے پاس ہماری کلاس کے مردوں کو قابو میں کرنے کے اور جال میں پھنسنے ہوئے شکار کو بھلا کوئی اس آسانی سے چھوڑتا ہے؟ اور یہ لڑکی فضا اس کے تو چہرے کے ایک ایک نقش سے ہی نحوست ٹپکتی ہے۔ وہ دیکھنے میں ہی چڑیل لگتی ہے کئی!“

بھلا سارہ شاہ نے فضا کو اتنے غور سے کب دیکھا تھا کہ وہ ایسا کہہ رہی تھی، مگر یہ اس کی فضا کے لیے شدید نفرت تھی، جس نے اس کے لہجے کو زہر آلود کر دیا تھا اور وہ اس قدر تعصب سے بول رہی تھی۔

”پھر کیا خیال ہے اس نحوست کو مراد بھائی کے سر سے اتار نہ

دیا جائے۔“ کئی نے معنی خیز انداز میں کہا۔ سارہ شاہ بری طرح چونکی۔ کئی اٹھ کر اس کے قریب آ بیٹھی تھی اور اس کی طرف جھکتے ہوئے اسے اپنے منصوبے کے بارے میں بتانے لگی تھی۔

”نہیں نہیں کئی! یہ تو بالکل غلط ہے۔ انسانی جان لینا! اوہ میرے خدا!“ سارہ شاہ کا دل بے تحاشا دھڑک رہا تھا اور ٹھنڈے پسینے نے اس کی ہتھیلیاں نم کر دی تھیں۔

”ٹھیک ہے تو پھر پڑی رہو یہاں اور عیش کرنے دو انہیں۔“ کئی سر جھٹک کر اٹھ کھڑی ہوئی۔

”کئی پلیز...!“ سارہ نے لجاجت سے اسے دیکھتے ہوئے اس کا ہاتھ تھاما۔ ”میں کیا کروں کئی! مجھے بالکل سمجھ میں نہیں آرہا...“ بے بسی لیے اس کا بھرایا ہوا لہجہ کئی کو طیش دلا گیا۔

”میرے خدا! سارہ! تم اس قدر بزدل بھی ہو سکتی ہو میں سوچ بھی نہیں سکتی تھی... میں تمہاری جگہ ہوتی تو حشر نشر کر دیتی ان دونوں کا اور تم... اس دو کوڑی کی لڑکی سے ہار مان کر یہاں چلی آئیں۔ اور حلیہ دیکھا ہے اپنا... لگتا ہے کسی خطرناک بیماری کی مرضی ہو۔“ کئی کو سمجھ میں نہیں آرہا تھا کہ وہ کیسے سارہ کا دماغ درست کر دے۔ اسے ان پڑھ گنوار عورتوں کی طرح پل پل

میں اس کا آنکھوں میں آنسو بھر لانا اور حالات سے شکست مان کر یہاں پڑے رہنا بالکل بھی برداشت نہیں ہو رہا تھا۔ وہ تو آج ہی فرانس سے آئی تھی اور سارہ کو دیکھ کر حیران رہ گئی تھی۔

”کاش تم جان سکتیں کئی کہ میرے دل پر کیا گزر رہی ہے؟“ اس نے بمشکل نچلا لب دانتوں تلے بھینچتے ہوئے سسکیاں روکی تھیں۔

”میں سب سمجھتی ہوں سارہ! اسی لیے کہہ رہی ہوں کہ خود کو سنبھالو اور باقی سب مجھ پر اور بوبی پر چھوڑ دو۔ بھول جاؤ کہ کوئی لڑکی فضا بھی تھی جو مراد بھائی کی زندگی میں آئی تھی۔“

کئی کے سپاٹ اور سرد لہجے پر چند لمحے سارہ شاہ خالی خالی نگاہوں سے اسے دیکھتی رہی تھی اور پھر انگلیوں کی پوروں سے آنکھیں صاف کرتے ہوئے اثبات میں سر ہلادیا تھا۔

”شاباش۔“ کئی نے آہستگی سے اس کا گال تھپتھپایا۔ ”ہم لوگ سری لنکا جا رہے ہیں دو تین ہفتے کا کام ہے وہاں، جو نہی شوٹنگز ختم ہوں گی، ہم پاکستان

چلے جائیں گے۔ جاتے ہی سب سے پہلے تمہارا یہی کام کریں گے تب تک تم اپنے اس بد حال حلیے کو ٹھیک کرو۔۔۔ اگلی بار تم سے ملتے ہوئے میں تمہیں اسی پرانی سارہ شاہ کے روپ میں دیکھنا چاہوں گی جسے میں جانتی ہوں، سب جانتے ہیں، اس سارہ شاہ بلکہ سارہ تباہ کو نہیں... اوکے۔“ کئی نے انگلی اٹھاتے ہوئے کہا اور سارہ شاہ بے دلی سے مسکراتے ہوئے اثبات میں سر ہلانے لگی۔

پھر کچھ دیر بیٹھ کر کئی تو چلی گئی لیکن سارہ شاہ کو کچھ اور مضطرب کر گئی تھی۔ مانا کہ اسے فضا سے بے حد نفرت تھی مگر اس ساری نفرت کے باوجود وہ شاید یہ انتہائی قدم اٹھانے پر کبھی آمادہ نہ ہوتی اگر اسے مراد شاہ سے دور آکر یہ احساس نہ ہوتا کہ وہ اس سے بے تحاشا محبت کرتی ہے اور ساری زندگی یوں اس سے دور رہ کر نہیں گزار سکتی اور مراد شاہ کی زندگی میں دوبارہ جانے کے لیے، اس کی محبت پھر سے پانے کے لیے ضروری تھا کہ فضا کا وجود درمیان سے ہٹ جاتا۔

...☆☆☆...

”رجو! یہ خط انور کو دے آؤ کہ ابھی پوسٹ کر دے۔“ فضا نے گلابی لفافہ اور پانچ سو کانوٹ رجو کو تھماتے ہوئے تاکید کی۔

”ٹھیک ہے بیگم صاحبہ!“ رجو نے خط اس کے ہاتھ سے لیا اور چور سی نگاہ بیگم صاحبہ پر ڈالتی ہوئی باہر نکل گئی۔

”واہ میرے مولا“ صدقے جائوں تیری شان کے... بیٹھے بٹھائے ای موجیں کر رہا ہے۔“ انور نے نوٹ کو چومتے ہوئے خط جیب میں ڈال لیا۔

”دیکھ انور ہم یہ اچھا نہیں کر رہے... چھوٹی بیگم صاحبہ کتنی اچھی ہیں ہمارا کتنا خیال رکھتی ہیں، بس آج تو جاوے یہ خط پوسٹ کر کے آ۔“ رجو نے ملامت بھرے انداز میں انور کو دیکھتے ہوئے حتیٰ لہجے میں کہا۔

”پاگل ہوئی ہے؟ اپنے پیروں پر آپ کلہاڑی مار لوں؟ یہ سارے عیش تب تک ہیں جب تک بڑی بیگم صاحبہ امریکا میں بیٹھی ہیں... انہوں نے آتے ہی چھوٹی بیگم صاحبہ کا تو سمجھو پتہ ہی صاف کر دینا ہے اور ہم دونوں پھر وہی گھن چکر بن کر رہ جائیں گے ایک آ رہا ہے تو ایک جا رہا ہے، سارا دن بس

چاکری ہی کرتے رہو۔ ہر وقت چولہوں کے سامنے کھڑے رہ رہ کر میرا تو رنگ ہی جھلس کر رہ گیا تھا۔ اب دیکھو...“ انور نے بڑے پیار سے اپنے گالوں پر ہاتھ پھیرا۔

”مزے تو واقعی میں بڑے ہیں، پر یہ بھی تو دیکھ کہ چھوٹی بیگم صاحبہ بچاری کتنی محنت سے ہر دوسرے دن چٹھی لکھتی ہیں، پھر ذرا سی گیٹ کی بیل بجاتی ہے تو اتنی آس سے گیٹ کی جانب دیکھتی ہیں اور پتا ہے آج تو اتنا دل دکھا میرا...“ رجو سچ مچ رنجیدہ ہو گئی۔ ”صبح جب پوسٹ مین بے بے کا خط لے کر آیا نا تو چھوٹی بیگم صاحبہ لائونج میں تھیں ان کی نظر پڑ گئی تیزی سے مجھے آواز دی، خوشی سے مانو کھلی پڑ رہی تھیں۔ میں حیران تھی، وہ تو جب انہوں نے کہا رجو بھاگ کر جا، دیکھنا سارہ باجی کا خط ہوگا، تب مجھے سمجھ آئی کہ وہ کیوں اتنی خوش ہو رہی ہیں، دیکھ انور بس تو یہ چٹھی ڈال کر آ۔“ رجو بے حد سنجیدہ نظر آرہی تھی۔

”چل چل زیادہ بکواس مت کر، میرا دماغ خراب نہیں اے اور خبر دار جو دوبارہ الٹی سیدھی بکواس کی ورنہ منہ توڑ کر رکھ دوں گا۔ بڑی آئی ہمدردیاں کرنے والی۔“ وہ ایکدم ہتھے سے اکھڑ گیا تھا اور شوہر کو اتنے غصے میں دیکھ کر رجو بھیگی بلی بنی اندر کی طرف مڑ گئی۔

اگلے دن صبح موسلا دھار بارش ہو رہی تھی۔ مراد شاہ کی فرمائش پر فضا پراٹھے بنا رہی تھی، تہہ در تہہ پرت والے پراٹھے، دیسی گھی کی خوشبو ہر طرف پھیلی ہوئی تھی اور فضا کو دادی بے تحاشا یاد آرہی تھیں۔ گزرے بے شمار ماہ و سال یاد آرہے تھے۔ جب پراٹھا کھانے کو دل چاہتا تھا تو دادی سے فرمائش کرنے سے پہلے بیسیوں مرتبہ سوچنا پڑتا تھا۔

”فضا یار! کیا خوشبو آرہی ہے مجھے تو اپنا بچپن یاد آگیا ہے۔ کیا زبردست پراٹھے بناتی تھیں اماں جی۔“ مراد شاہ کچن میں داخل ہوتے ہوئے بولے تھے اور فضا حیران رہ گئی تھی لیکن پھر اسے اپنی یہ حیرانی بے معنی محسوس ہوئی

تھی۔ جن چیزوں سے یادیں وابستہ ہوں انہیں دیکھ کر وہ یادیں تازہ ہو جاتی ہیں۔

”شاہ جی! کل اتوار ہے، کیوں نہ ہم لوگ اماں بی کے پاس چلنے کا پروگرام بنائیں؟“ فضا نے بڑے پرشوق لہجے میں پوچھا۔ مراد شاہ دو تین بار اماں بی کے پاس چلنے کا پروگرام بنا کر ملتوی کر چکے تھے۔

”ہاں، دیکھتے ہیں۔“

فضا نے غور کیا انہوں نے کچھ زیادہ دلچسپی کا اظہار نہیں کیا تھا لیکن اس کے باوجود ناشتے کے دوران اس نے پھر اپنا سوال دہرایا تو پھر ذرا سے توقف کے بعد خود ہی آگے بات شروع کر دی۔

”ایک عجیب بات ہے شاہ جی، میں نے اکثر محسوس کیا ہے کہ ایک چیز جو کسی کے لیے بے حد اہم، بہت قیمتی اور بہت خاص ہوتی ہے، وہی چیز جس کے پاس موجود ہو اسے اس کی قدر و قیمت کا احساس ہی نہیں ہوتا۔ میں نے ماں کی محبت نہیں دیکھی لیکن میرا دل اس محبت کے لیے ترستا رہا ہے۔ میں

سوچتی ہوں کیسی ہوگی اس ہستی کی محبت جس کی مثال خود اللہ پاک نے دی ہے کہ میں تمہیں ستر ماؤں سے

زیادہ پیار کرتا ہوں، یعنی محبت کے شدید احساس کو ماں کی ممتا کے ساتھ جوڑ کر بیان کیا ہے اور اللہ کے رسول صلی اللہ علیہ وسلم فرماتے ہیں ماں کے قدموں تلے جنت ہے۔ کتنا رتبہ ہے اللہ اور اس کے رسول صلی اللہ علیہ وسلم کے نزدیک ماں کا اور اسی ماں کو آج کی اولاد کیا رتبہ دیتی ہے؟ اس ماں کو جو اپنے منہ کا نوالہ بھی اپنے بچوں کو کھلا دیتی ہے۔ خود ہر تکلیف سہ لیتی ہے لیکن اولاد کو حتی الوسع آرام اور آسائشیں دینے کی کوشش کرتی ہے۔“ وہ کھوئے کھوئے سے لہجے میں کہتے ہوئے چند لمحوں کے لیے خاموش ہو گئی۔ ”اولاد کے پاس ماں کے لیے وقت ہی نہیں ہوتا“ ان چند ہفتوں میں کتنے خط آئے ہیں آپ کے خانساں کی بے بے کے ہر خط میں بس مل جانے کی خواہش کا اظہار کیا ہوتا ہے اور وہ ہے کہ اس کو پرواہی نہیں اور اسی طرح آپ بھی ...“ وہ کچھ کہتے کہتے رک گئی تھی اور تاسف بھرے انداز

میں انہیں دیکھنے لگی تھی جبکہ مراد شاہ اس کی نگاہوں سے بے خبر اپنے تصور کے ساتھ ساتھ کہیں دور جانکے تھے۔

جب فضا ان کی طرف سے مایوس ہو گئی تھی تو انہوں نے اسے تیاری کرنے کے لیے کہا تھا۔ بارش رکتے ہی انہیں گائوں کے لیے روانہ ہونا تھا۔ فضا کا دل مارے خوشی کے بلیوں اچھل رہا تھا۔ آخر کو وہ ایک ماں سے اس کا بیٹا ملوانے لے جا رہی تھی۔ کیا خبر اللہ کو اس کی یہ ادا پسند آجائے اور اس کا امان بھی اس سے آن ملے۔ سارہ شاہ کا دل پیچ جائے۔ آنکھوں میں پھیلتی نمی کو ہتھیلی سے صاف کرتی ہوئی وہ اپنے اور مراد شاہ کے کپڑے نکالنے لگی تھی۔ قدرت بھی اس کی ہم نوائی پر آمادہ تھی کہ کچھ ہی دیر مینہ برس کر مطلع صاف ہو گیا تھا۔ ہلکی ہلکی دھوپ اور ہوا کے ٹھنڈے جھونکے موسم کو بے حد خوشگوار بنا رہے تھے۔ فضا نے جلد ہی ضرورت کی ساری چیزیں پیک کر لیں جبکہ مراد شاہ نے کچھ فون کیے اور یوں دو تین گھنٹوں کے بعد وہ گائوں کے لیے رواں دواں تھے۔ مراد شاہ جو پہلے کچھ سنجیدہ سے نظر آرہے تھے اب ان کا موڈ بھی

خوشگوار ہو گیا تھا اور وہ دھیرے دھیرے فضا کو اپنے گھر والوں کے بارے میں بتا بھی رہے تھے۔

دن کا پچھی دور افق کے پار اپنے بسیرے میں لوٹ رہا تھا جب ان کی گاڑی اس حویلی نما گھر کے گیٹ پر کی تھی۔ فضا کا دل دھک دھک کرنے لگا۔

”پتا نہیں اس کا استقبال کس طرح ہوگا“ کہیں ایسا نہ ہو کہ ...“ ذرا سی سوچ کو ذہن میں جگہ دیتے ہی طرح طرح کے واہے اور وسوسے فوراً اس کے دل میں گھر کرنے کو لپکے تھے لیکن فضا نے فوراً ہی سر جھٹکتے ہوئے سارا دھیان سامنے غروب ہوتے سورج پر مرکوز کر دیا تھا۔ جو بے حد اچھا لگ رہا تھا۔

”فضا! تم گاڑی میں ہی بیٹھنا... میں پہلے تمہارے بارے میں اماں بی کو بتادوں گا۔“ مراد شاہ نے ہارن دیتے ہوئے فضا سے کہا اور اس نے آہستگی سے اثبات میں سر ہلادیا۔

گیٹ کھلنے کی آواز پر فضا کی تمام تر حسیات اندر کی طرف متوجہ ہو گئی تھیں۔ کچھڑی بالوں اور بے ترتیب سی سفید اور کالی داڑھی والے ملازم نما شخص نے

گیٹ کھولا تھا اور مراد شاہ پر نظر پڑتے ہی خوشی سے اس کی آنکھیں چمکنے لگی تھیں۔ کہاں تو وہ ڈھیلے ڈھالے سے انداز میں گیٹ کھول رہا تھا اور اب جیسے اس کے جسم میں بجلی سی بھر گئی تھی۔ تیزی سے اندر جا کر اس نے گیٹ کھولا اور ماتھے پر ہاتھ رکھ کر سلام کیا اور تیز تیز قدموں سے اندر چلا گیا۔ گاڑی سرخ پختہ روش کو عبور کر کے ایک قدرے اونچے برآمدے کے سامنے کھڑی کر کے مراد شاہ گاڑی سے اترے ہی تھے کہ اندر سے سفید براق دوپٹے اور ہلکے آسمانی رنگ کے لان کے سوٹ میں ملبوس، مسرت سے نہال، ہانپتی کانپتی اماں بی برآمد ہوئی تھیں۔ خوشی سے نم ہوتی آنکھوں اور کپکپاتے لبوں کے ساتھ وہ مراد شاہ کو چوم رہی تھیں، ڈھیروں دعائیں دے رہی تھیں۔ فضا کا دل مامتا کے اس مظاہرے کو دیکھ کر بے حد گداز ہو رہا تھا۔ وہ بھی تو ایک ماں تھی اور کب سے اپنی اولاد کو سینے سے لگانے کے لیے ترس رہی تھی لیکن وہ مایوس نہیں تھی اس کے دل میں بے حد وسعت تھی، خلوص تھا، محبت تھی اور اسے اپنے اللہ پر بے حد بھروسہ تھا کہ وہ بے حد رحیم ہے۔ اس نے جلدی سے اپنی آنکھوں میں آتی نمی کو صاف کیا اور اماں بی کو دیکھتے

ہوئے ایک الوہی سی خوشی کو اپنے دل میں اترتے محسوس کیا تھا۔ مراد شاہ ان کے کندھے پر بازو پھیلانے، انہیں ساتھ لگائے اندر کی طرف بڑھ گئے تھے۔ فضا ادھر ادھر نظر دوڑانے لگی۔ خوب صورت موڑھوں سے ہٹ کر اس کی نگاہ آموں کے ڈھیروں ٹوکروں پر پڑی تھی، پیلے پیلے صاف وشفاف، چمکتے ہوئے آم بے حد اچھے لگ رہے تھے۔

”یقیناً تازہ تازہ اتار کر لائے گئے ہیں، مگر اتنے ڈھیر سارے شاید کہیں منڈی وغیرہ پہنچانے ہیں۔۔۔“ اس نے دل چسپی سے دیکھتے ہوئے سوچا تھا۔ تبھی مراد شاہ اور بی اماں کے ساتھ ایک اونچی لمبی سرخ و سفید خاتون تیل کی بوتل تھامے، داخلی دروازے سے باہر آئی تھی۔ فضا نے کچھ جزبہ سی ہوتے ہوئے انہیں دیکھا تھا اور پھر جھجکتے ہوئے گاڑی کا دروازہ کھول کر باہر نکل آئی تھی۔ دونوں خواتین بڑی گرمجوشی سے فضا سے ملی تھیں۔ اماں بی کے سینے سے لگتے ہوئے، ان سے دعائیں لیتے ہوئے بے اختیار فضا کا دل بھر آیا تھا۔ اس نے ماں کی آغوش کا لمس بھی محسوس نہیں کیا تھا لیکن اس کے باوجود اسے لگ

رہا تھا جیسے ان کے وجود سے انوکھی خوشبو پھوٹ رہی ہو۔ ان کے نرم گرم لمس میں عجیب سی حرارت تھی۔ اماں بی نے دروازے کی دہلیز کے اطراف میں تیل ڈالا تھا، اس کے سر پر سے روپے وار کر پاس کھڑی ملازمہ کو پکڑائے اور وہ خاتون جو اس کی جیٹھانی تھیں، اسے تھامے اندر کی طرف بڑھی تھیں۔ ایسی پزیرائی، اس طرح کے استقبال کی تو اسے ذرہ برابر بھی توقع نہیں تھی خوشی سے دھڑکتے دل کے ساتھ اس نے چور نگاہوں سے مراد شاہ کی طرف دیکھا جو پہلے ہی اس کی طرف دیکھ رہے تھے۔ اسے متوجہ پا کر دلکشی سے مسکرائے۔ کچھ ہی دیر میں مراد شاہ کی بہنیں مع اپنے شوہروں اور بچوں کے آگئی تھیں۔ وہ بھی فضا سے والہانہ انداز میں ملی تھیں۔

”کرم دین! چلو جلدی سے مرغیاں ذبح کرو میرے بچوں کو بھوک لگی ہوگی۔“ اماں بی کو فوراً ان کے کھانے پینے کی فکر ہوئی۔

بڑے سے صحن میں ایک طرف دیوار کے ساتھ آڑو، انار اور بادام کے درخت لگے ہوئے تھے جبکہ دوسری دیوار کے ساتھ جو سرسبز و شاداب بیلوں کے ساتھ ڈھکی ہوئی تھی، کیاریاں بنا کر پودے لگائے گئے تھے۔

ذرا سی دیر میں صحن میں پانی کا چھڑکاؤ کر کے رنگین پایوں والی بڑی بڑی نو اڑکی چارپائیاں بچھادی گئی تھیں، جن کے اوپر بے حد نفیس کڑھائی والی سفید چادریں بچھی بہت بھلی لگ رہی تھیں۔ ہر سو پھیلی رات کی رانی کی مہک اور مٹی کی سوندھی سوندھی خوشبو اور اتنی بے تحاشا محبتیں اور چاہتیں فضا کو یوں محسوس ہونے لگا تھا جیسے وہ جنت میں آگئی ہو۔ دل چاہتا تھا وہیں کچی مٹی پر جبیں ٹیک دے اور اپنے اللہ کا شکر ادا کرے جو اسے اس کی اوقات سے زیادہ نوازتا جا رہا تھا۔ دادی کے پاس ہوتے ہوئے جب وہ صبح صبح انہیں بڑے جذب کے عالم میں سورۃ رحمن کی اس آیت:

”اور تم اپنے رب کی کون کون سی نعمتوں کو جھٹلاؤ گے۔“

کو بار بار پڑھتے اور اس کا ترجمہ کرتے سنتی تو سوچتی، پتا نہیں دادی کے نزدیک کون سی چیز بہت بڑی نعمت ہے، اسے تو اس ٹوٹے پھوٹے گھر میں کوئی ایسی چیز نظر نہیں آتی تھی۔ اور ایک بار جب اس نے یہی سوال دادی سے کیا تھا تو وہ اسے اپنے ساتھ باہر بڑی سڑک پر لے گئی تھیں۔ جہاں دونوں پاؤں سے معذور ایک نابینا فقیر لکڑی کی ریڑھی میں پڑا تھا۔

”اللہ اگر چاہتا تو مجھے یا تمہیں بھی اس شخص کی جگہ پر ڈال سکتا تھا فضا بیٹی، لیکن اس نے ہمیں یہ دو پاؤں دیئے جن سے چل کر ہم جہاں جانا چاہتے ہیں، جاتے ہیں اور یہ دو آنکھیں جن سے ہم رب کی بنائی ہر چیز کو دیکھتے ہیں کیا اس سے بڑی کوئی اور نعمت ہو سکتی ہے؟“

”نہیں ہر گز نہیں۔“ فضا کا دل پکار پکار کر کہہ رہا تھا۔

دادی نے بچپن سے ہی شکر گزاری کا جذبہ یوں اس کے دل میں بھر دیا تھا کہ پھر ساری زندگی کسی چیز کی کمی نے اسے اگر کبھی تنگ بھی کیا تو یونہی وقتی

طور پر اور اب تو اس کی سمجھ میں ہی نہیں آتا تھا کہ وہ اپنے اللہ کی ان ساری نعمتوں کا شکر کیسے ادا کرے۔

رات کو مراد شاہ کے سونے کے بعد وہ آہستگی سے اٹھی اور وضو کر کے جائے نماز پر آکھڑی ہوئی تھی۔ آنسو اک تواتر سے اس کی آنکھوں سے بہنے لگے تھے۔ شکرانے کے دو نفل ادا کرنے کے بعد جب دعا کے لیے ہاتھ اٹھائے تو ان بہتے آنسوؤں میں کچھ اور روانی آگئی تھی۔ اس کے پاس الفاظ نہیں تھے جن سے وہ اپنے رب کا شکر ادا کر سکتی۔ وہ فضا جس نے اپنی بوڑھی دادی کے ساتھ ایک ٹوٹے پھوٹے سے کمرے میں زندگی گزاری تھی۔ اس چھوٹے سے گھر میں کبھی کرایے کی فکر ہوتی تو کبھی راشن پانی کی ... وہ فضا جو لوگوں کے خوف سے ہر وقت گھر ہی میں مقید رہا کرتی... وہ فضا جو اپنا پڑھنے کا شوق پھٹے پرانے اخباروں اور ردی والے سے پرانی کتابیں اور رسالے لے کر پورا کرتی تھی۔ وہ فضا جو دادی کی وفات کے بعد بالکل تنہا بے آسرا اور بے گھر تھی، اس پر اللہ یوں مہربان ہوا تھا کہ اسے فرش سے اٹھا کر

عرش پر بٹھادیا تھا۔ وہ کیسے اپنے اللہ کا شکرا دا کرتی اور کس کس نعمت کا شکر ادا کرتی، الفاظ نہیں تھے بس شکر کے آنسو تھے جو اک تواتر سے آنکھوں سے بہہ رہے تھے۔

اگلے دن گھر میں بے حد چہل پہل تھی۔ اس کی تینوں ننندیں اور بی اماں سب بے حد مصروف نظر آرہی تھیں۔ اس نے بی اماں سے پوچھا تو وہ خوشدلی سے مسکرائیں۔

”ارے میری بھولی دھی رانی شام کو برادری کے کچھ نزدیکی لوگوں کو کھانے پر بلایا ہے میں نے“ آخر کو میری بہورانی آئی ہے، میرے مراد کی دلہن، میرے امان کی ماں، سب سے نہیں تو قریبی رشتے داروں سے تو ملوائوں گی تمہیں...“ وہ کہہ رہی تھیں اور فضا کا ذہن ”میرے امان کی ماں“ کے لفظوں میں مائل کر رہا تھا۔ دل میں اک عجیب سی خوشی ہلکورے لینے لگی تھی۔ لیکن صرف چند لمحوں کے لیے... پھر ایک عجیب سے ملال نے اس کے دل میں سرابھارا تھا۔

”بھلا شاہ جی کو انہیں یہ بتانے کی کیا ضرورت تھی۔ یہ انہوں نے اچھا نہیں کیا۔“ اس نے تاسف سے سوچا تھا۔ جب یہی بات اس نے مراد شاہ سے کہی تو وہ چند لمحے حیرانی سے اسے دیکھتے رہے تھے۔ پھر سنجیدگی سے گویا ہوئے۔

”یہ حقیقت ہے فضا، اور حقیقت کبھی چھپتی ہے نہ خواہ مخواہ اسے چھپانے کی کوشش کرنی چاہیے اور دوسری بات یہ کہ یہ تمہارا حق ہے۔ تمہیں اپنا حق لینا بھی آنا چاہیے اور اس کی قدر و قیمت بھی معلوم ہونی چاہیے۔“ انہوں نے آخری جملے پر خاصا زور دیتے ہوئے کہا۔ وہ بہت کچھ کہنا چاہتے ہوئے بھی خاموشی سے انہیں دیکھ کر رہ گئی تھی۔ وہ شاید انہیں اپنے دل کی کیفیت نہ سمجھا پاتی جو پہلے ہی اتنا کچھ پا کر اس قدر سرشار تھا کہ شکر کے لیے الفاظ سمجھ میں نہیں آتے تھے۔ وہ حق جو اس نے کسی کو سونپ دیا تھا، جسے انعام سمجھ کر کسی نے سینے سے لگالیا تھا، اعزاز سمجھ کر ماتھے پر سجالیا تھا، اسے واپس لے کر کیا وہ ایسی مسرت و سرشاری سے رہ پاتی۔

”نہیں... کبھی نہیں۔“ اس نے سوچا۔

تھوڑے تھوڑے کہتے بھی کافی رشتے دار جمع ہو چکے تھے۔ کھانے کا انتظام قالینوں پر سفید چادریں اور ان کے اوپر دسترخوان بچھا کر کیا گیا تھا۔ فضا کو سب سے زیادہ جو بات پسند آئی تھی وہ مردوں

اور عورتوں کا علیحدہ انتظام تھا، ورنہ وہ تو سمجھ رہی تھی کہ مراد شاہ کے حلقہ احباب کی طرح یہاں بھی مردوں کا اکٹھا ہی انتظام ہوگا۔ خواتین اشتیاق اور حیرانی سے اسے دیکھ رہی تھیں اور بی اماں فخر سے اس کا تعارف کروا رہی تھیں۔

میرے مراد کی دلہن! اماں کی ماں۔“

وہ شاہ جی کی بیوی تھی، کیا اس کا صرف یہ تعارف کافی نہیں تھا۔ ”شاید نہیں... یقیناً نہیں۔“

پل میں ہی اسے ہر طرف سے اماں کے نام کی گردان سن کر یہ ادراک ہو گیا تھا۔

...☆☆☆...

”ہائے مسز مراد آپ تو پہچانی نہیں جارہیں، کیا بیمار رہی ہیں آپ؟“ مسز احراز نے بے حد حیرانی سے سارہ شاہ کو دیکھتے ہوئے پوچھا تھا۔ اس دلدوز حادثے کے بعد آج پہلی بار وہ کسی تقریب میں آئی تھی اور وہ بھی خود پر انتہائی جبر کر کے صرف امان کی خاطر، اس کے دوست کی سالگرہ تھی۔

شازب کی والدہ کے ساتھ سارہ شاہ کی بھی، اسکول میں چند ایک بار ملاقات ہو چکی تھی۔ اس نے اسے بھی مدعو کیا تھا اور نہ صرف مدعو کیا تھا بلکہ خاصا اصرار بھی کیا تھا۔ اس لیے مجبوراً سارہ شاہ کو آنا پڑا۔ لیکن اب یہاں آکر وہ پچھتا رہی تھی کہ اس تقریب میں کچھ اور جاننے والے بھی مل گئے تھے۔

ہر شخص اسے دیکھ کر حیران تھا اور اس کی صحت کے بارے میں استفسار کر رہا تھا۔ سب کو مطمئن کرتے کرتے سارہ شاہ خود سخت اضطراب کا شکار ہو گئی تھی۔ جی چاہتا تھا چپکے سے اٹھ کر یہاں سے غائب ہو جائے لیکن ایسا بھی نہیں کر سکتی تھی۔ بہت دنوں کے بعد امان کے چہرے پر خوشی و اطمینان کے رنگ

نظر آرہے تھے۔ اپنے کلاس فیلوز کے ساتھ وہ خوب مزے کر رہا تھا۔ وہ اس کی اس معصوم سی خوشی کو اپنے اضطراب کی نذر نہیں کر سکتی تھی۔ اس لیے لبوں پر زبردستی کی مسکراہٹ پھیلانے خود پر خوش و خرم ہونے کا مصنوعی خول چڑھائے وہاں موجود تھی لیکن اپنی وہاں موجودگی پر اسے اس وقت سخت پچھتاوا ہوا تھا جب اس نے شاہد خان اور روبینہ شاہد کو ہال میں داخل ہوتے دیکھا۔

روبینہ شاہد کے والدین پاکستان میں سارہ شاہ کے گھر کے قریب ہی رہتے تھے۔ ”یقیناً انہیں اب تک مراد شاہ کی دوسری شادی کی خبر مل چکی ہوگی۔“

انتہائی بے چینی سے پہلو بدلتے ہوئے سارہ شاہ نے سوچا اور اضطرابی انداز میں اٹھ کھڑی ہوئی تھی۔ وہ چاہتی تھی کہ چپکے سے ان کی نگاہ سے بچ کر ہال سے نکل جائے لیکن کامیاب نہیں ہوئی۔ انہوں نے اسے دیکھ لیا اور دیکھتے ہی تیزی سے ہاتھ ہلایا۔ سارہ شاہ نے کبھی خود کو اتنا بے بس محسوس نہیں کیا تھا جتنا وہ اس وقت کر رہی تھی۔

”ہائے سارہ! کیسی ہو ڈیر؟“ چند لمحوں بعد وہ اس کے گال پر بوسہ دیتی ہوئی کہہ رہی تھی۔

”ٹھیک... تم لوگ تو انڈیا گئے ہوئے تھے نا! کب واپس آئے؟“ سارہ نے بھی جواباً حتی الوسع خوشدلی کا مظاہرہ کیا۔

”ہمیں آئے تو کافی دن ہو گئے ہیں تمہاری طرف چکر لگانا تھا ہم لوگوں کو، لیکن نومی کو ٹائیفائیڈ ہو گیا تھا۔ اس وجہ سے بے حد پریشان رہے۔“

”ہیلو مسز مراد... کیسی ہیں آپ؟“ شاہد خان بھی قریب چلے آئے۔
”میں ٹھیک ہوں۔“

”مسز مراد! انتہائی افسوس ہوا ہم سب کو آپ جیسی بیوی کی موجودگی میں یہ اقدام... سراسر پاگل پن ہے ہمیں تو یقین ہی نہیں آرہا تھا کہ مراد شاہ ایسا کر سکتے ہیں، اور اگر ضرور شادی کرنی ہی تھی تو آپ کی ٹکڑ کی خاتون تو لاتے لیکن سچ ہے کہ دل آنے لگے تو گدھی پر بھی آجاتا ہے۔“ وہ حلق پھاڑ کر ہنسنے لگی۔

سارہ شاہ کو اپنے وجود کو سنبھالے رکھنا مشکل ہو گیا تھا۔ اس کا سارا وجود، تمام طنطنہ جیسے کسی نے خاک میں ملا کر رکھ دیا تھا۔ وہ فق ہوتے چہرے کے ساتھ لب چباتی ہوئی خود پر قابو پانے کی کوشش کر رہی تھی۔ شرمندگی اور ندامت کیسے منہ چھپانے پر مجبور کرتی ہے یہ اسے آج پتا چلا تھا، تحقیر کسے کہتے ہیں... ذلت کیا ہوتی ہے... یہ بھی اس نے اسی پل جانا تھا... دل چاہتا تھا بنا کسی کی طرف دیکھے بھاگتی ہوئی یہاں سے دور چلی جائے یا پھر زمین پھٹے اور اس میں سما جائے۔ شاہد خان نے یوں بھری محفل میں اسے تماشا بنا کر جانے کس جنم کا بدلہ لیا تھا۔ سب جاننے والے شاہد خان کی آواز سن کر اس کے قریب آچکے تھے اور اب اپنے اپنے انداز میں ہمدردی اور تاسف کا اظہار کر رہے تھے۔ مسز احراز نے سارہ شاہ کے بے تحاشا سرخ چہرے اور جلتی آنکھوں کو دیکھتے ہوئے دل میں اس کے لیے ہمدردی کے جذبات اٹھاتے محسوس کرتے ہی فوراً آگے بڑھی تھیں۔

”مسز مراد! شاید آپ کا سیل بند ہے۔ میرے گھر کے نمبر پر مراد صاحب کی کال ہے، کوئی ضروری بات کرنا چاہتے ہیں۔“ وہ بڑی اپنائیت سے سارہ کو اس مجمع سے نکال کر اندر اپنے بیڈروم میں لے آئی تھیں۔

”مسز احراز آپ...!“ مارے ممنونیت کے لفظ سارہ کے منہ سے ٹوٹ ٹوٹ کر نکلے تھے اور وہ ان کا ہاتھ تھام کر بے تحاشا رو دی تھی۔ کیسا دن تھا آج جب وہ ایک سے ایک نئے احساس سے دوچار ہو رہی تھی۔ ہر چیز کو، ہر جذبے کو اپنا حق سمجھ کر وصول کرنے والی سارہ شاہ مسز احراز کی اس اپنائیت پر ممنون ہو رہی تھی۔ پھر بہت دیر وہ دونوں ہاتھوں میں چہرہ چھپائے روتی رہی تھی اور مسز احراز اسے ساتھ لگائے چپ کرانے کی کوشش کرتی رہی تھیں۔

”اگر آپ مائنڈ نہ کریں تو تھوڑی دیر میں یہاں آرام کر لوں؟ آپ اپنے مہمانوں کو دیکھ لیں، طبیعت ذرا سی سنبھلتے ہی میں چلی جاؤں گی۔ آپ پلیز

امان کو تقریب کے بعد چھوڑا دیجیے گا۔ معذرت چاہتی ہوں آپ کو بے حد تکلیف دی۔“ سارہ شاہ نے رک رک کر کہا تھا۔

”ایسی کوئی بات نہیں مسز مراد! آپ فکر نہ کریں میں سنبھال لوں گی۔“ مسز احراز نے فوراً اس کا ہاتھ تھام کر تسلی دی۔

پھر جب وہ گھر پہنچی تو شازمہ بھابی آئی ہوئی تھیں۔ سارہ شاہ مرے مرے قدموں سے سٹنگ روم میں داخل ہوئی تھی۔ جتنا اس وقت وہ کسی سے بھی سامنا ہونے سے بچنا چاہتی تھی اتنا ہی کرنا پڑ رہا تھا۔

”کیسی ہو سارہ! کبھی ہماری طرف بھی آجایا کرو۔ وہ بھی تمہارے بھائی کا گھر ہے کئی مرتبہ فون کیا مگر ثمنین نے بتایا کہ تم سو رہی ہو۔“ اس سے گلے ملتے ہوئے وہ خلوص سے کہہ رہی تھیں۔

بے اختیار سارہ شاہ کی آنکھیں بھر آئی تھیں۔

”کیا بات ہے سارہ!“ ثمنین اس کے چہرے پر نگاہ پڑتے ہی بری طرح پریشان ہوئی تھی۔ ”سارہ تم روتی رہی ہو... اور امان کہاں ہے؟“

اس کے سرخ چہرے اور متورم آنکھوں کو دیکھتے ہوئے یکدم کسی انہونی کے خیال سے متوحش ہوتے ہوئے اس نے تیزی سے پوچھا۔

”وہ وہیں ہے مسز احراز اسے چھوڑ دیں گی۔ میری طبیعت ٹھیک نہیں ہے“ اس وجہ سے میں چلی آئی۔“ جانے کیسے دلی کیفیت پر قابو پاتے ہوئے اس نے جملہ مکمل کیا تھا۔ ورنہ دل تو چاہ رہا تھا اس کے گلے لگ کر دھاڑیں مار مار کر روئے۔ کیسا وقت آگیا تھا کہ ہمیشہ ہنستے رہنے والی سارہ شاہ کو ہر وقت رونا آنے لگا تھا۔ لبوں کو دانتوں تلے دباتے ہوئے تیز تیز قدموں سے وہ اپنے کمرے کی جانب بڑھی تو شازمہ بھابی اور ثمنین فکر مند سی اس کے پیچھے آئیں اور اسے دونوں ہاتھوں میں منہ چھپائے پھوٹ پھوٹ کر روتے دیکھ کر بری طرح پریشان ہو گئی تھیں۔

”سارہ پلیز! کچھ بتاؤ تو سہی“ ہوا کیا ہے؟“ ثمنین نے اس کے گرد بازو جمائل کرتے ہوئے دل گداز لہجے میں پوچھا تھا۔ شازمہ بھابی بھی ہمدردی سے اسے دیکھتی قریب آ بیٹھی تھیں۔ سارہ نے سسکیوں پر قابو پانے کی سعی کی تھی

لیکن ناکام رہی تھی۔ وہ اس وقت تنہائی چاہتی تھی، کھل کر رونا چاہتی تھی، مگر...

”سارہ!“ شازمہ بھابی نے دھیرے سے اس کے کندھے پر ہاتھ رکھتے ہوئے پکارا تھا۔

”کیا اب میں دل چاہنے پر رو بھی نہیں سکتی...؟“ یکدم اس نے کھولتے دماغ سے سوچا۔

”بھابی خدارا مجھے اکیلا چھوڑ دیں۔“ ایک دم اس نے تقریباً چلاتے ہوئے کہا اور بیڈ پر گرتے ہوئے تکیے میں منہ چھپالیا۔ ثمنین نے بے بسی سے شازمہ بھابی کی طرف دیکھا پھر ان کے اشارے پر اٹھ کھڑی ہوئی تھی دونوں اس کی گھٹی گھٹی سسکیوں پر دل ہی دل میں کڑھتے ہوئے کمرے سے نکل آئی تھیں۔

”کیا حال کر لیا ہے سارہ نے اپنا...“ کئی لمحوں کی خاموشی کے بعد شازمہ بھابی نے تاسف بھرے لہجے میں کہا۔

”بہت سمجھاتی ہوں بھابی لیکن...“ ثمنین بے حد افسردہ تھی، سارہ کی دبی دبی آوازیں اس کے دل کو بے چین کر رہی تھیں۔

”المیہ بھی تو بہت بڑا ہوا ہے اس کے ساتھ... آہستہ آہستہ ہی سنبھال پائے گی خود کو، ابھی تو شکر ہے یہاں ہے، جہاں کسی کو دوسرے کے معاملات میں ٹانگ اڑانے کی عادت نہیں ورنہ اگر پاکستان میں ہوتی تو اب تک پاگل ہی ہو چکی ہوتی۔“

”اللہ نہ کرے بھابی!“ بے اختیار ثمنین کے منہ سے نکلا۔ شازمہ بھابی نے تو ایک عام سی بات کی تھی لیکن ثمنین کو وہ بے حد ناگوار گزری تھی اور شازمہ نے بھی یہ بات محسوس کر لی تھی۔

”ثمنین بے شک سارہ تمہاری دوست ہے، تمہارے اس سے دو دو رشتے ہیں یقیناً تمہیں وہ زیادہ پیاری ہوگی لیکن کچھ کم عزیز وہ ہمیں بھی نہیں۔“ شازمہ بھابی نے فوراً کہا اور کچھ ایسا غلط بھی نہیں کہا تھا۔ یہ حقیقت تھی کہ وہ دونوں بہنیں بھی سارہ شاہ کو بے حد عزیز رکھتی تھیں۔ وہ فطری سی رقابت جو عموماً

اس رشتے میں پائی جاتی ہے، انہوں نے کبھی اپنے درمیان پنپنے نہیں دی تھی۔ اس کی وجہ یہ نہیں تھی کہ ان کے شوہر اپنی اکلوتی بہن کو بے حد چاہتے تھے ان دونوں بہنوں نے والد کی وفات کے بعد بھابیوں کا بہت برا روپ دیکھا تھا، بہت تکلیفیں سی تھیں تب انہوں نے اپنے آپ سے عہد کیا تھا کہ اپنی زندگیوں میں وہ اس رشتے کو مثالی بنائیں گی، اور اپنا یہ عہد انہوں نے ہمیشہ یاد رکھا تھا۔

”معذرت چاہتی ہوں بھابی! میرا یہ ہرگز مطلب نہیں تھا، آپ بالکل ٹھیک کہہ رہی ہیں۔“ ثمنین نے برملا اعتراف کیا۔

”ہم لوگ تو ابھی پاکستان سے ہو کر آئے ہیں، بچوں نے بہت حرج کیا ہے پڑھائی کا... اگر ممکن ہو تو تم اور بہروز کہیں گھومنے پھرنے کا پروگرام بنا لو۔ میرے خیال میں یہ سارہ کے لیے بہت ضروری ہے۔ کچھ دن ماحول بدلے گا۔“ انہوں نے مشورہ دیا تھا جو ثمنین کو پسند آیا اور وہ خود بھی کچھ ایسا ہی سوچ رہی تھی۔

سارہ شاہ، جس نے ہمیشہ ہر نگاہ میں اپنے لیے تحسین دیکھی تھی، رشک دیکھا تھا، یہ پہلا موقع تھا کہ اسے تذلیل سے واسطہ پڑا تھا، اور اب اسے صحیح معنوں میں پتا چلا تھا کہ اس کے ساتھ کیا المیہ ہو چکا ہے۔ اب وہ پہلے کی شان سے ”ہم سا ہو تو سامنے آئے“ کا چیلنج کرتی، تفاخر سے گردن اکڑا کر نہیں چل سکتی تھی۔ دوسروں کی آنکھوں میں آنکھیں ڈال کر بات نہیں کر سکتی تھی۔ پہلے کی طرح سراٹھا کر نہیں چل سکتی تھی۔ فلک شگاف قہقہے نہیں لگا سکتی تھی۔ اس لیے کہ ...

وہ ایک ہاری ہوئی عورت تھی۔

وہ دل جس کی وہ کبھی حکمراں تھی، اب وہاں کوئی اور راج کرتا تھا۔ وہ گھر جو کبھی اس کی ملکیت تھا، اب وہاں کوئی اور بستا تھا، وہ آنکھیں جو اسے سراہتی تھیں، اب وہاں کوئی اور جیتا تھا، یکدم سارہ شاہ کی آنکھیں بھر آئی تھیں لیکن فوراً ہی انہیں ہتھیلیوں سے پونچھتی ہوئی وہ اک عزم سے اٹھ کھڑی ہوئی تھی۔

”یہ سب ہمیشہ یونہی نہیں رہے گا، ہر چیز، ہر رنگ، ہر جذبے کو پہلی والی حالت میں واپس آنا ہو گا اور اس میں کچھ زیادہ دیر نہیں کرنی چاہیے۔“ نفرت سے سر کو جھٹکتے ہوئے وہ ڈریسنگ ٹیبل کے سامنے آ بیٹھی اور کلیئزر سے میک اپ صاف کرنے لگی تھی۔ وہ جواتنے دنوں سے فضا کو راستے سے ہٹانے کے معاملے میں کئی سے اتفاق کرنے پر بار بار خود کو ملامت کرتی تھی، بے چین اور مضطرب ہو کر ادھر ادھر پھرتی تھی اپنے ارادے پر پشیمان ہوتی تھی، بار بار کئی کو منع کرنے کے لیے فون اٹھاتی تھی، پھر رکھ دیتی تھی اور اب اپنے فیصلے پر مطمئن تھی۔

”اس نے جو کچھ سوچا تھا بالکل ٹھیک سوچا تھا، اسے دنیا میں سر جھکا کر نہیں سراٹھا کر جینا تھا۔“ اس نے حتمی انداز میں خود کو باور کرایا اور ہر چیز اسے ہمیشہ بنا طلب کیے ملی تھی۔ لڑکر، جھگڑ کر، زبردستی چھین کر لینا اسے نہیں آتا تھا، اس لیے وقتی طور پر وہ کمزور ضرور پڑ گئی تھی، شکستہ دل بھی ہو گئی تھی لیکن اس کا یہ مطلب نہیں تھا کہ وہ اپنا حق حاصل ہی نہ کر سکتی تھی۔

وہ اپنا شوہر اور اپنا گھر اس عام سی شکل و صورت کی کم حیثیت لڑکی کو سونپ کر خود ساری زندگی یوں آنسو بہاتی رہتی؟ اس کی اوقات ہی کیا تھی کہ وہ سارہ شاہ کے راستے میں آتی۔ یہ تو وہ خود پاگل تھی جو اس کو نکال باہر کرنے کے بجائے خود اس کی ساری راہیں صاف کر آئی تھی۔ اپنی بے وقوفیوں اور نادانیوں پر خود کو ملامت کرتی ہوئی وہ بہت دنوں کے بعد توجہ کے ساتھ اپنی چہرے کی کلیںزنگ کر رہی تھی۔ آنکھوں کے نیچے پڑے سیاہ حلقوں اور چہرے کی زردی مائل رنگت کو دیکھتے ہوئے اسے حیرت ہوئی تھی کہ آخر وہ اپنے آپ سے اس قدر بے پروا کیسے ہو گئی تھی۔ اسی مہینے امان کی سالگرہ تھی۔ اس دن وہ وہی سارہ شاہ نظر آنا چاہتی تھی جس پر سے نظریں ہٹانا مراد شاہ بھول جاتے تھے۔ موبائل فون اٹھاتے ہوئے اس نے بیوٹی پارلر سے کل کا ٹائم لیا اور پھر باقی دنوں میں کیے جانے والے اقدام ترتیب دینے لگی۔

...☆☆☆...

”رجو... صفائی ستھرائی کر لی؟“ فضا نے پائوں پر جلد نرم کرنے والی کریم لگاتے ہوئے رجو کو آواز دی۔

”بس بیگم صاحبہ تھوڑی سی رہتی ہے۔“ رجو نے کہتے ہوئے پر شوق نگاہوں سے فضا کے کھلے کھلے چہرے کو دیکھا تھا۔

”پتا نہیں ہر گزرتے دن کے ساتھ بیگم صاحبہ واقعی اتنی حسین ہوتی جا رہی ہیں یا پھر مجھے ہی لگتی ہیں؟“ رجو نے سوچا۔

”جلدی کر لو... ابھی بہت کام پڑے ہیں۔“ فضا نے نرمی سے تاکید کی تو وہ سر ہلاتی ہوئی واپس ہوئی پھر رک گئی۔

”کیا بات ہے رجو!“

”بیگم صاحبہ! آپ آج کل بہت سوہنی لگتی ہیں جی۔“ اس نے جھجکتے ہوئے کہا تھا۔

”اچھا...“ فضا دھیمے سے ہنسی۔

”اور مسکراتے ہوئے تو آپ اتنی اچھی لگتی ہیں کہ دل چاہتا ہے دیکھتے رہیں۔“ رجو بے اختیار کہہ گئی۔

”اوہو بھی تمہاری اتنی تقریریں تو مجھے پھلا دیں گی اس لیے اب یہ بھی بتادو تمہیں میں بری کس وقت لگتی ہوں، شاباش! فٹا فٹ بتاؤ۔“

”کسی وقت بھی نہیں۔“ اس نے فوراً کہا اور اس نے بالکل سچ کہا تھا۔ اسے چھوٹی بیگم صاحبہ ہمیشہ ہی اچھی لگتی تھیں۔ وہ اتنی نرمی سے بات کرتی تھیں کہ جیسے لبوں سے پھول جھڑ رہے ہوں اور مسکراہٹ تو جیسے اس کے لبوں سے جدا ہی نہیں ہوتی تھی۔ رجو اکثر اسے ایک ٹک دیکھتی رہتی۔ دو سال ہو گئے تھے اسے انور کے ساتھ شادی ہو کر یہاں آئے ہوئے اور ان دو برسوں میں ایک دن بھی

اس نے بڑی بیگم صاحبہ کو ملازموں کے ساتھ یوں ہنستے نہیں دیکھا تھا۔ بلکہ ہنسنا تو دور کی بات تھی، کسی ملازم کی جرأت نہیں تھی ان سے فالتو بات کرنے کی، ذرا سا مرضی کے خلاف کچھ ہونے پر وہ فوراً جھاڑ کر رکھ دیتی

تھیں، جبکہ چھوٹی بیگم صاحبہ کو تو اس نے اب تک کسی سے اونچا بولتے بھی نہیں دیکھا تھا۔ ان دونوں میاں بیوی کے تو سارہ شاہ کے جانے کے بعد عیش ہی عیش تھے۔ نہ ہی آئے روز دعوتیں ہوتیں، نہ ہی کوئی خاص مہمان آتے، کھانا چھوٹی بیگم صاحبہ خود بناتی تھیں۔ دن کا بیشتر حصہ وہ دونوں میاں بیوی فارغ ہی ہوتے تھے ورنہ پہلے تو سر کھانے کی بھی فرصت نہیں ملتی تھی۔ آئے روز محفلیں جمتیں، مہمانوں کا تانتا بندھا رہتا تھا۔

”شاید انور نے ٹھیک ہی کیا کہ بڑی بیگم صاحبہ کو خط پوسٹ نہیں کیے اچھا ہے وہ نہ ہی آئیں تو۔“

پوری تندہی سے کام کرتے ہوئے رجو نے دل ہی دل میں کہا تھا۔

ڈریسنگ ٹیبل کے قد آدم آئینے میں خود کو دیکھتے ہوئے فضا کو رجو کا جملہ سو فیصد سچ لگا تھا۔ واقعی وہ بے حد خوب صورت لگ رہی تھی۔ ایک عجیب سی کشش تھی اس کے چہرے پر جو اب سے پہلے خود اسے بھی دکھائی نہیں دی تھی۔ نجانے یہ ان ڈھیروں ڈھیر لوازمات اور اچھی خوراک کا کمال تھا جو وہ

اپنی بیوٹیشن پلس نیوٹریشن مس ٹینا کی ہدایات پر گزشتہ پورے مہینے سے استعمال کر رہی تھی یا پھر اس نئی روح کی خوشی کا اثر تھا جو اس کے دل و جاں کو نہال کیے ہوئے تھی۔ فضا نے اپنے تازہ تازہ ٹرم کیے گئے بے حد ملائم اور دراز بالوں میں برش کرتے ہوئے سوچا۔

...☆☆☆...

”اف! یہ رجو کہاں گھس گئی ہے؟“ فضا نے رسٹ واپچ پر نگاہ ڈالتے ہوئے خاصے کوفت کے عالم میں سرونٹ کوارٹر کی جانب جانے والی راہداری کی جانب دیکھا، پھر بجائے پورچ میں کھڑے رہ کر وقت ضائع کرنے کے اس نے کوارٹر کی جانب قدم بڑھا دیئے۔ انور اندر کچن میں تھا اس لیے وہ ہلکی سی دستک کے ساتھ ہی ادھ کھلے دروازے سے اندر داخل ہو گئی تھی۔ رجو کمرے میں نہیں تھی۔ شاید باتھ روم میں گئی ہے۔ وہ اس خیال کے ساتھ واپس پلٹنے کو تھی جب اچانک اس کی نگاہ کھلی الماری سے ہوتی ہوئی فرش پر پڑی تھی اور وہ کھڑی کی کھڑی رہ گئی تھی۔ بے یقینی سے کھلی آنکھوں کے ساتھ

وہ ایک ٹک فرش پر بکھرے ان لفافوں کو دیکھ رہی تھی جن پر لکھا پتا اس کی اپنی لکھائی میں تھا۔ دکھ، تاسف، غصہ، حیرانی اور بے یقینی میں گھری وہ سمجھ نہیں پا رہی تھی کہ اس پل کیا کر گزرے، شدید تناؤ کی کیفیت میں وہ آگے بڑھی اور جھک کر وہ سب لفافے اکٹھے کر لیے تھے۔ تبھی اس کے پیچھے ساکت و جامد کھڑی رجو آگے بڑھی تھی اور اس نے فضا کے پاؤں پکڑ لیے تھے۔

”بیگم صاحبہ! ہمیں معاف کر دیں، ہم لالچ میں آگئے تھے جی! شیطان کے پیچھے لگ گئے تھے، ہمیں معاف کر دیں ہم سے بہت بڑی بھول ہو گئی... ہم نے آپ کو... ہم... بہت برے... ہمیں معاف کر دیں۔“ فضا کے پاؤں کھینچنے پر وہ پھوٹ پھوٹ کر رونے لگی تھی۔ اور پھر یونہی روتے ہوئے اس نے اپنی انور کے ساتھ وقتاً فوقتاً ہونے والی تکرار سے لے کر اپنے مان جانے کے فائدے تک سب کچھ بتا ڈالا تھا۔ فضا چند لمحے اسے خالی خالی نگاہوں سے دیکھتی رہی تھی پھر ایک گہری سانس لے کر اسے اٹھنے کے لیے کہا تھا۔

”اگر کچھ لفافے اندر پڑے ہیں تو وہ بھی نکال دو۔“ ٹھنڈے لہجے میں کہتے ہوئے اس نے الماری کی جانب اشارہ کیا تھا۔ رجو جلدی سے اٹھی تھی۔ الماری کے نچلے خانے سے سارے کپڑے نکال کر بستر پر پھینکتے ہوئے اس نے کونے میں پڑے دو اور لفافے لا کر فضا کے ہاتھ میں تھما دیئے تھے۔

”بیگم صاحبہ! ہمیں...“ بے حد لجاجت سے رجو نے کہنا چاہا تھا لیکن فضا نے اس کی بات کاٹ دی تھی۔

”دیکھو رجو اس وقت میں بہت پریشان ہوں“ بہتر ہے ایک دو دن میرا تم لوگوں سے سامنا نہ ہو۔ اس لیے تم لوگ اپنے گائوں انور کی بے بے کے ہاں چکر لگاؤ، اتوار تک آجانا۔“

ایک اچھٹی سی نگاہ اس پر ڈالتے ہوئے فضا نے سپاٹ لہجے میں کہا اور تیزی سے کوارٹر سے نکل آئی۔

...☆☆☆...

اگلے چند دن میں سارہ شاہ میں آنے والی واضح تبدیلی نے ثمنین اور بہروز ہاشمی کو خوشگوار حیرت میں مبتلا کر دیا تھا۔ وہ پہلے کی طرح بیوٹی ٹپس استعمال کرتی، شاپنگ کرتی، تقریبات میں شرکت کرتی، ہشاش بشاش اور نک سک سے تیار سچی سنوری نظر آنے لگی تھی۔ ثمنین اور بہروز ہاشمی مطمئن سے ہو گئے تھے۔ اس دن بھی وہ امان کے اسکول جانے کے بعد شاہنواز ہاشمی اور صہیب ہاشمی کی طرف جانے کے لیے تیار تھی۔ چند دن کی مسلسل دیکھ بھال سے اس کی آنکھوں کے حلقے دور ہو چکے تھے اور مرجھائی ہوئی جلد پہلے کی طرح تروتازہ ہو گئی تھی۔ بلیک جینز کے اوپر اسکاٹی بلیو کرتا پہنے، تازہ تازہ شیمپو کیے ہوئے بالوں اور مہارت سے کیے گئے میک اپ میں وہ نظر لگ جانے کی حد تک دلکش نظر آرہی تھی۔ ثمنین کے دل میں یونہی کسی موہوم سے وسوسے نے سر ابھارا تھا۔ اور اس نے جلدی سے نگاہ پھیر لی تھی۔

”ثمین! مسز فراست سے بات ہوئی؟ میوزیکل پروگرام اٹینڈ کرنے کا ارادہ ہے ان کا یا نہیں...؟“ اپنی مخصوص شاہانہ چال چلتی وہ ثمین کے قریب آکر رکی۔

”بے شک...“ ثمین کافی کامگ ٹیبل پر رکھتے ہوئے اس کی طرف مڑی تھی۔

”واہ! بہت حسین لگ رہی ہو۔“

”شکریہ۔“

”بے پروا سے انداز میں کہتے ہوئے اس نے گلاسز پر پھونک مارتے ہوئے

نادیدہ گرد اڑائی۔

”کس وقت تک آؤ گی؟“

”شام کو امان کو اسکول سے میں اور شازمہ بھابی لے لیں گے تم رہنے دینا

اور ہاں درزی کے پاس جاؤ تو میرے کپڑے بھی لیتی آنا۔“ اس نے جلدی

جلدی کہا اور پھر سلام کرتی باہر کی جانب بڑھ گئی۔ شازمہ بھابی پاکستان سے

تیرہ چودہ سال کی ایک ملازمہ لڑکی لائی تھیں، دروازہ اسی نے کھولا تھا۔ اندر داخل ہوتے ہی سارہ کو شازمہ بھابی کے زور و شور سے رونے کی آواز آئی تھی اور اس کا دل جیسے دھک سے رہ گیا تھا۔ وہ تیزی سے آگے بڑھی تھی لیکن پھر ٹھٹک کر رک گئی تھی۔ وہ بے شک اس کی بھابی تھیں لیکن یوں اچانک کسی کے سر پر جا کر کھڑے ہو جانا کوئی اچھی بات نہیں تھی۔ تبھی اسے اندر سے عظمیٰ بھابی کی آواز سنائی دی تھی۔

”آپ تو یوں فکرمند ہو رہی ہیں آپ جیسے پہلی مرتبہ آپ نے بھابی سے ایسی

باتیں سنی ہوں، کیا آپ بھول گئی ہیں کہ وہ ہمیشہ سے ایسی ہی ہیں، وہ جو

گزشتہ کچھ عرصے سے ہم دونوں بہنوں کی اور خاص طور پر آپ کی اس قدر

آؤ بھگت کر رہی تھیں تو صرف اس لیے کہ آپ منال کی شادی نوید سے

کردیں اور اس طرح ان کا نکما اور کام چور بیٹا امریکا میں سیٹ ہو جائے۔ اب

جو نہی ان کو آپ کی طرف سے مثبت جواب نہ ملا تو وہ فوراً اپنی اوقات پر اتر

آئیں جتنی گری ہوئی سوچ کی مالک ہیں وہ، تو ان سے ایسی ہی توقع کی

جاسکتی ہے اور آپ یوں رو رو کر ہلکان ہو رہی ہیں جیسے آپ کو علم نہیں ہے ان کے بارے میں... چلیں اٹھیں، دفع کریں ان کی ہر بات کو۔ بہت رلایا ہے انہوں نے ہمیں، اب بھی اگر ہم ان کی باتوں کو دل سے لگائیں تو ہم سے زیادہ پاگل کوئی نہیں ہوگا۔“ عظمیٰ بھابی کی آواز اس کی سماعت سے ٹکرا رہی تھی۔ اور وہ عجیب سی کیفیت میں گھرتی جا رہی تھی۔

”لیکن عظمیٰ! وہ تو چلو بھابی ہیں ہماری، لیکن بھائی جی بھی پاس ہی تھے۔ میں نے خود پیچھے سے ان کے بولنے کی آواز سنی تھی۔“

”بھائی جی...؟ چھوڑیں آپ! کوئی اور بات کریں... بھائی جی نے تو اپنی زبان پہلے دن سے ہی بھابی کے پاس گروی رکھ دی تھی۔ اس لیے ان کی بے زبانی کا گلہ فضول ہے۔“ عظمیٰ بھابی نے تلخی سے کہا۔ ”اچھا چلیں آئیں ناشتا کریں اور کیا خیال ہے آج شمین کی طرف نہ چلا جائے۔ کافی دن ہو گئے ہیں سارہ سے بھی ملاقات نہیں ہوئی۔“ اس سے پہلے کہ وہ دونوں باہر نکلتیں سارہ شاہ نے قدم آگے بڑھائے تھے اور کمرے میں داخل ہو گئی تھی۔

”سارہ! تم... واہ کیا بات ہے بھئی؟ میں اور شازمہ آپنی ابھی یہی بات کر رہے تھے کہ تم سے مل کر آتے ہیں کیسی ہو؟“ اس سے گلے ملتے ہوئے عظمیٰ بھابی نے خوش دلی سے کہا تھا۔ شازمہ بھابی بھی جلدی جلدی آنکھیں صاف کرتے ہوئے اٹھ کھڑی ہوئی تھیں۔ اور ان سے گلے ملتے ہوئے سارہ شاہ گہری سوچ میں تھی۔ پھر وہ دونوں مل کر اس کی خاطر مدارات میں لگ گئی اور وہ دل ہی دل میں شرمسار ہو رہی تھی۔ یہ دونوں اس کی بھابیاں تھیں جن سے اس کا خون کا کوئی رشتہ نہیں تھا لیکن ان دونوں نے ہمیشہ اسے محبت اور مان دیا تھا اور وہ ہمیشہ ان کے خلوص، ان کی محبتوں کو اپنا حق سمجھ کر وصول کرتی رہی تھی۔ بلکہ ایک ان پر ہی موقوف کہاں تھا، اس نے تو ہر اک کی محبت کو ہی یونہی لیا تھا وہ کبھی جان ہی نہیں سکی تھی کہ یہ اس کی کتنی بڑی خوش نصیبی تھی کہ اتنی ساری محبتیں اسے حاصل تھیں۔ پھر جب تک وہ وہاں رکی، بار بار اس کا دل چاہتا رہا تھا کہ وہ شازمہ بھابی اور عظمیٰ بھابی کو بتائے کہ وہ بے حد اچھی ہیں اور یہ کہ وہ بھی انہیں بے حد چاہتی ہے۔ ان سے بہت محبت کرتی ہے لیکن وہ ایسا کچھ بھی نہیں کہہ سکی تھی۔

ہر بار ایک عجیب سی جھجک اڑے آجاتی کہ وہ کیا سوچیں گی کہ اتنے سال گزارنے کے بعد اب سارہ شاہ کو علم ہوا ہے کہ وہ اچھی ہیں، جب اپنا گھر چھوڑ چھاڑ کر ان کے سہارے پر یہاں آکر بیٹھی ہے تو...!

پھر اپنی اس سوچ پر اسے خود ہی حیرت ہوئی تھی۔ یہ وہ کس طرح سوچنے لگی تھی۔ اس نے پہلے تو ایسے کبھی نہیں سوچا تھا۔ مگر اس نے اس سے پہلے دوسروں کے بارے میں سوچا ہی کب تھا! وہ تو ہمیشہ اپنی ہی ذات کے حصار میں گھری رہی تھی، اپنے ہی بارے میں سوچتی رہی تھی، اس کی زندگی سے وابستہ ہر فرد اس سے بے تحاشا محبت کرتا تھا مگر اس نے خود کسی کو محبت لوٹانی تو دور کی بات تھی، کبھی جتنائی تک نہیں تھی۔ آج اسے اپنا آپ بہت چھوٹا لگ رہا تھا۔ ثمنین اسے یوں کھویا کھویا سا دیکھ کر حیران ہوئی۔ وہ صبح جس قدر پر جوش تھی اب اتنی ہی بجھی بجھی سی نظر آرہی تھی، ثمنین نے ایک آدھ بار پوچھا پر زیادہ کریدنا مناسب نہ سمجھتے ہوئے خاموش ہو گئی اور جب ثمنین اپنے بیڈروم میں چلی گئی تو سارہ شاہ جیسے یکدم چونکی تھی، پھر اپنا سر

دونوں ہاتھوں میں تھام لیا تھا۔ وہ جذبوں کے اظہار میں کس قدر ناکام تھی اسے شدت سے احساس ہوا تھا۔ کئی دنوں کے بعد اس رات پھر وہ رات گئے تک جاگتی رہی تھی، عجیب متضاد قسم کی سوچیں تھیں جو اسے گھیرے ہوئے تھیں۔ شام کو ککی کا فون آیا تھا وہ

لوگ چند دن پہلے پاکستان پہنچ چکے تھے اور ایک دو دن میں اسے خوشخبری سنانے والی تھی۔

”مگر کیا واقعی یہ خوشخبری تھی... اور اگر تھی تو وہ خوش کیوں نہیں تھی... یہ مسلسل اضطراب اور بے چینی کیوں تھی... نیند آنکھوں سے دور کیوں تھی...“ کروت بدلتے ہوئے سارہ شاہ نے الجھ کر سوچا تھا اور تھک کر بستر سے اٹھ بیٹھی۔ ایک نظرامان پر ڈالی جو بے خبر سو رہا تھا آہستگی سے اس کی پیشانی پر بوسہ دیتے ہوئے وہ بستر سے نیچے اتر آئی۔

غیر ارادی طور پر اس نے موبائل فون اٹھایا اور مراد شاہ کا نمبر ملایا تھا لیکن بیل جاتے ہی اسے خیال آیا تھا کہ یہ وہ کیا کر رہی ہے نہ جانے اس وقت وہ

کہاں ہوں اور کیا کر رہے ہوں...؟ اس نے فوراً آف کا بٹن دبایا تھا لیکن دل کچھ اور بوجھل ہو گیا تھا۔

”تو مراد اب آپ سے بات کرنے کے لیے بھی مجھے سوچنا ہوگا۔ بلکہ اب تو میں جب بھی فون کروں وہ بے وقت ہی ہوگا، آپ یقیناً مجھ سے بات نہیں کرنا چاہیں گے لیکن مجھے آپ سے کوئی شکایت نہیں ہے۔ کیونکہ یہ جو کچھ ہوا ہے میری ہی وجہ سے تو ہوا ہے۔ نہ میں آپ کو اس قدر نظر انداز کرتی نہ یہ سب ہوتا۔ لیکن اب مجھے پتا چل گیا ہے کہ میں آپ سے بے تحاشا محبت کرتی ہوں۔ شاید اس سے بھی زیادہ جتنی آپ نے مجھ سے کی ہے، اب آپ دیکھیں گے کہ مجھ میں کتنی بڑی تبدیلی آئی ہے اور یہ سب صرف اور صرف آپ کو پھر سے پانے کے لیے ہے مراد، میں آپ سے بہت محبت کروں گی... اتنی محبت کہ آپ میرے سوا سب کچھ بھول جائیں گے۔“ سیل فون کو دونوں ہاتھوں میں بھینچتے ہوئے وہ سرگوشی کے سے انداز میں کہہ

رہی تھی۔ لیکن وہ یہ نہیں جانتی تھی کہ وقت ہمیشہ انسان کے اختیار میں نہیں رہتا نہ ہی خوش نصیبی ہمیشہ اس کی دستک کے انتظار میں رہتی ہے۔

وقت کو ہمیشہ اپنے اختیار میں رکھنا ہو، خوش نصیبی کے اس اعزاز کو برقرار رکھنا ہو تو وقت کی نبض پر ہاتھ رکھتے ہوئے اس کی آواز کو سننا پڑتا ہے اس کے تقاضوں کو سمجھنا پڑتا ہے۔ سارہ شاہ یہ سب نہیں کر سکی تھی اور وقت اس کے ہاتھوں سے پھسل گیا تھا۔

”سارہ... یہ تمہاری ڈاک آئی تھی کل... مجھے شام کو بتانا یاد نہیں رہا۔“

صبح ناشتے کے بعد ثمنین نے ایک پارسل اس کی طرف بڑھایا۔

”پاکستان سے...؟“ زیر لب کہتے ہوئے کچھ الجھن آمیز انداز میں سارہ شاہ نے ڈاک دیکھی۔ انجان لکھائی تھی۔ اس نے پلٹتے ہوئے پارسل کی پچھلی طرف نگاہ ڈالی تھی۔ اس کے ذہن میں جیسے جھماکا ہوا تھا۔ آنکھوں میں ایک گہری حیرانی اتر آئی تھی۔

”سارہ! مئی کی طبیعت ٹھیک نہیں ہے۔ ڈیڈی انہیں اسپتال لے کر جا رہے ہیں۔ میں جا رہی ہوں۔ بچے اسکول سے آئیں گے تو تم انہیں دیکھ لینا۔“ ثمنین پریشان سی بیگ کندھے پر ڈالتی بولی۔

”ٹھیک ہے!“ وہ خالی الذہنی کی سی کیفیت میں ثمنین کو دیکھتے ہوئے بولی۔ ثمنین نے تیزی سے باہر کی جانب قدم بڑھائے تھے۔

”اسپتال پہنچ کر فون کر دینا ثمنین۔“ اچانک خیال آنے پر اس نے پکارا تھا اور اس کے جانے کے بعد چند لمحے الجھے الجھے سے انداز میں پارسل کو دیکھتی رہی تھی۔ پھر نہ چاہتے ہوئے بھی اسے کھول لیا تھا اور اس کی حیرت دوچند ہو گئی تھی۔ وہ تقریباً بیس پچیس لفافے تھے۔ سب سے اوپر والے کے اوپر مار کر سے نمایاں انداز میں تاریخ لکھی گئی تھی، نچلے پر اس سے پچھلے ہفتے کی تاریخ تھی۔ ایک ایک کر کے سارہ لفافے اٹھاتی گئی اور سب سے آخری لفافے پر سارہ شاہ کے امریکا آنے کے چند دن بعد کی تاریخ تھی۔ اس نے بے اختیار ہی لفافہ کھولا تھا۔ اس کی نگاہیں لفظوں پر دوڑنے لگی تھیں۔ ایک

کے بعد دوسرا، تیسرا... پھر وہ سب خطوط اس نے پڑھ ڈالے۔ بہت دیر وہ پتھر کے مجسمے کی مانند کھوئی کھوئی سی کیفیت میں بیٹھی رہی تھی پھر یکدم جیسے اس پتھر کے مجسمے میں حرکت ہوئی تھی۔ وہ ہڑبڑا کر اٹھی اور بھاگتی ہوئی کمرے میں آئی اور فون اٹھاتے ہوئے تیزی سے ککی کا نمبر ملایا۔ اس کا موبائل فون بند تھا۔ ایک بار، دوبار، اور پھر بیسیوں بار اس نے نمبر ملایا تھا۔ دور پار کی عزیز رشتے دار اور دوست جو کوئی ذہن میں آ رہا تھا جس کے توسط سے ککی سے رابطہ ہو سکتا، اسے فون کر کے ککی سے بات کرنے کی کوشش کی تھی مگر ہر طرف سے ناکامی کے سوا کچھ ہاتھ نہ آیا تھا۔ انتہائی اضطراب کے عالم میں گھر میں ادھر سے ادھر چکراتے ہوئے اس کی ٹانگیں شل ہو گئی تھیں۔ شدید الجھن اور ذہن پر طاری مسلسل تناؤ کی وجہ سے سر جیسے درد کے مارے پھٹنے کو تھا۔ کچھ سمجھ میں نہیں آ رہا تھا کہ آخر کیا کرے... ککی پاتے ہاتھوں کے ساتھ اس نے سب سے اوپر رکھا کاغذ سیدھا کیا تھا۔ اس کی آنکھوں کے سامنے وہ سطریں تھیں جنہیں اس کی آنکھوں سے بے اختیار ہو کر نکلنے والے دو قطروں نے پھیلا دیا تھا۔

”سارہ باجی! میری تمام التجائوں کے جواب میں آپ کی طرف سے مکمل خاموشی میرے لیے کتنی افیت ناک ہے۔ کاش میں آپ کو بتا سکتی۔ اگر اب بھی آپ نے کوئی جواب نہ دیا تو میں سمجھوں گی کہ جیسے باپ کی شفقت اور ماں کی محبت میرا مقدر نہیں، بھائیوں کا تحفظ اور مان میرا مقدر نہیں تھا ایسے ہی کوئی بھی اور رشتہ اللہ نے میرے لیے نہیں بنایا۔ آپ کا گھر اور وہاں کی ہر چیز آپ کی منتظر ہے، میں وہاں نہیں گئی، آپ کی کسی چیز کو نہیں چھیڑا، سب کچھ آپ کا ہے سارہ باجی، وہ گھر، اس کی ہر چیز سے لے کر شاہ جی او راماں تک... سب کچھ... میں تو بس آپ لوگوں کی زندگی میں تھوڑی سی جگہ چاہتی تھی، کچھ ایسے رشتے جنہیں میں اپنا کہہ سکوں، جن سے محبت کر سکوں، اور جن کا خیال رکھ سکوں... لیکن آپ کو اگر یہ منظور نہیں تو کوئی بات نہیں... بس آپ لوٹ آئیں خدارا، میں وعدہ کرتی ہوں کہ میں آپ کی زندگی سے بہت دور چلی جائوں گی، کبھی واپس پلٹ کر نہ آنے کے لیے۔“

بے اختیار سارہ شاہ کی آنکھوں سے آنسو ٹپاٹپ کاغذ پر گرنے لگے تھے۔ تبھی اس کا فون بجا تھا اور اس نے لپک کر بے قراری سے فون اٹھایا لیکن ثمنین کا نمبر دیکھ کر اس کی امیدوں پر اوس سی پڑ گئی تھی، بے دلی سے اس نے فون اٹینڈ کیا۔ ”اب کیسی طبیعت ہے آنٹی کی...؟“

”ٹھیک ہیں سارہ! چیک اپ کے بعد ہم لوگ گھر آگئے ہیں۔ پریشانی والی کوئی بات نہیں... بس بی پی کچھ بڑھ گیا تھا... تم سنائو کیا کر رہی ہو... اور یہ تمہاری آواز کیوں بھاری ہو رہی ہے...؟ تم رو رہی ہو سارہ!“ ثمنین بری طرح بے چین ہو گئی تھی۔

”ہاں ثمنین مجھ... مجھے... تم... تمہاری اور بہروز بھائی کی مدد کی ضرورت ہے... مجھے فوراً پاکستان جانا ہے ثمنین!“ روانی سے بہتے آنسوؤں کے درمیان اس نے یکدم ہی جیسے فیصلہ کر لیا۔

”خیریت تو ہے سارہ!“ ثمنین نے متوحش ہوتے ہوئے پوچھا۔

”میں نے ہمیشہ بہت غلطیاں کی ہیں شمین لیکن اب جو کچھ میں نے کیا ہے وہ تو نہ بتانے کے قابل ہے نہ معافی کے۔“ روتے ہوئے وہ شمین کو مختصراً پوری بات بتاتی چلی گئی۔

...☆☆☆...

”سارہ...!“ ککی اسے یوں اپنی سامنے دیکھ کر ششدر رہ گئی تھی۔

”مک...! خدا کا شکر ہے کہ تم مجھے مل گئیں۔ میں بہت فکر مند تھی کہ پتا نہیں مجھے تمہیں کہاں کہاں ڈھونڈنا پڑے گا۔ سارا راستہ بس میں یہی سوچتی رہی اور تمہارا فون بھلا کیوں آف تھا...؟ میں نے بے تحاشہ کالز کیں مگر کوئی جواب نہیں...؟“ بغیر کسی قسم کی سلام دعا کے وہ تیز لہجے میں جلدی جلدی کہہ رہی تھی۔

”سارہ...! تم یوں اچانک...؟ اور پلیز پرسکون ہو کر بیٹھو تو سہی، یہ کیا کہ...“ ککی حیران و پریشان سی اس کی طرف بڑھی تھی مگر سارہ کے دل و دماغ پر اس وقت صرف فضا کی فکر سوار تھی۔

”ککی! جلدی کرو پلیز! نومی بھائی کو فون کرو، فضا کو کچھ نہیں ہونا چاہیے... پلیز ککی!“ وہ بے قراری سے بولی تھی۔

”اب کچھ نہیں ہو سکتا سارہ...!“ ککی نے سپاٹ لہجے میں کہا۔

”کیا...! کیا مطلب ہے تمہارا؟“ وہ پھٹی پھٹی نگاہوں سے ککی کو دیکھنے لگی۔

”ہاں... بارہ بجے کے قریب نومی کا فون آیا تھا، وہ کہہ رہا تھا ابھی تھوڑی ہی دیر میں مجھے کامیابی کی خبر سنائیں گے۔ اس وقت وہ فضا کی گاڑی کے بالکل قریب تھے پھر میں فون بند کر کے سو گئی تھی۔ ابھی اٹھی ہوں تو فون کیا ہے مگر نومی کا سیل فون آف ہے، اچھا تم آؤ تو سہی... یہ کیا...!“ وہ کہہ رہی تھی لیکن سارہ شاہ اس کی پوری بات سننے بغیر پلٹی اور بھاگتی ہوئی گیٹ کی طرف بڑھ گئی۔ ٹیکسی ڈرائیور نے اسے آتے دیکھ کر فوراً ٹیکسی اسٹارٹ کی اور اگلے ہی لمحے وہ ٹیکسی کو اس کے بتائے ہوئے راستوں پر بھگا رہا تھا۔

...☆☆☆...

”صاحب جی... صاحب جی... ابھی ابھی رجو کافون آیا ہے جی! وہ بتا رہی ہے کہ وہ اور بیگم صاحبہ اسپتال میں ہیں... پھر فوراً ہی لائن کٹ گئی صاحب جی! میری تو سمجھ میں نہیں آرہا تھا اب میں کیا کروں... شکر ہے آپ آگئے جلدی سے بیگم صاحبہ کو فون کریں جی... وہ خیریت سے تو ہیں دوپہر سے شام ہوگئی ہے پتا نہیں کیا ہوا ہے جو رجو اسپتال سے... اللہ خیر کرے۔“ مراد شاہ گاڑی سے نکلے ہی تھے جب انور کے بوکھلائے ہوئے انداز میں کہے گئے جملوں نے انہیں جیسے منجمد کر دیا تھا۔ پھر خود کو سنبھالتے ہوئے وہ گاڑی میں بیٹھ رہے تھے جب انور کی حیران و پریشان سی آواز ان کی سماعت سے ٹکرائی تھی۔

”بیگم صاحبہ جی آپ...!“ وہ ہڑبڑا کر پلٹے اور اپنے پیچھے کھڑی پھیلی پھیلی آنکھوں اور پتھر کے مجسمے کی مانند ساکت و جامد کھڑی سارہ شاہ پر نظر پڑی تھی۔ وہ ایک ثانیے کو حق دق سے اسے دیکھتے رہے تھے تبھی بے حد آہستہ

آواز میں اس کے لبوں سے سرگوشی کے سے انداز میں نکلنے والے جملے نے ان کے جسم سے جیسے روح کھینچ لی تھی۔

”میں نے اس کو اپنی راہ سے ہٹا دیا“ قتل کروا دیا یہی اس کا... قتل... ابھی وہ آئے گی... اپنے پاؤں پر چلتے ہوئے نہیں... اسٹریچر پر... اس کی میت...“ وہ اور بھی کچھ کہہ رہی تھی مگر مراد شاہ کی سماعت جیسے مفلوج ہو کر رہ گئی تھی۔ بے جان ہوتے جسم اور بے یقینی سے پوری کھلی آنکھوں کے ساتھ وہ اسے دیکھ رہے تھے، قدموں تلے کی زمین ریت کی مانند انہیں پاؤں کے نیچے سے کھسکتی معلوم ہو رہی تھی۔ پھر ایک دم ان کے جسم میں حرکت ہوئی، انہیں یوں محسوس ہو رہا تھا جیسے ان کے وجود میں اک آتش فشاں دھک اٹھا ہو...

”تم... ذلیل... عورت۔“ وہ لپک کر سارہ شاہ کی طرف بڑھے اور دونوں ہاتھوں سے اس کا گلا دبوچ لیا۔

”میں... میں تمہیں بھی زندہ نہیں چھوڑوں گا سفاک عورت!“

”شاہ جی... شاہ جی یہ کیا کر رہے ہیں آپ...؟“ فضا پوری طاقت سے انہیں پیچھے کھینچتے ہوئے چلائی۔

”فضا...! وہ یوں آنکھیں پھاڑے فضا کو دیکھ رہے تھے جیسے وہ فضا نہیں بلکہ اس کی روح ہو۔

وہ ان کی کیفیت سے بے خبر لپک کر سارہ کی طرف بڑھی تھی جو گلے پر ہاتھ رکھے بری طرح کھانس رہی تھی۔

”رجو! پانی لائو جلدی سے کھڑی منہ کیا دیکھ رہی ہو؟“ رجو کو ڈپٹتے ہوئے اس نے سارہ کا ہاتھ تھام لیا۔

”آپ آگئیں ناسارہ باجی مجھے یقین تھا، آپ ضرور آئیں گی۔“ مارے خوشی کے فضا کی آنکھوں میں نمی جھلملانے لگی تھی۔ ”آئیں آپ... اندر آئیں...“ وہ سارہ شاہ کا ہاتھ تھامے اسے اندر کی طرف کھینچ رہی تھی۔ مراد شاہ کچھ دیر کھڑے ٹکڑ ٹکڑ اس کا منہ دیکھتے رہے تھے پھر تیزی سے آگے بڑھے اور ایک

جھٹکے سے سارہ شاہ کے بازو کو فضا سے چھڑایا اور اسے باہر کی طرف دھکا دیا۔

”نہیں آسکتی یہ اندر... ہر گز نہیں...“

”کیا ہو گیا ہے شاہ جی آپ کو... کیوں آپ اس طرح کر رہے ہیں؟ کتنی مشکل سے میں نے انہیں آنے کے لیے راضی کیا ہے، کتنے خط لکھے ہیں میں نے انہیں اور اب جب وہ آگئی ہیں تو آپ ایسے کر رہے ہیں؟ کیوں شاہ جی! کس لیے؟“ وہ روہانسی ہو گئی۔

”فضا یہ... یہ عورت تمہاری دشمن ہے تم اسے نہیں جانتیں... یہ کس قدر خود غرض، بے حس اور سنگدل ہے تمہیں کچھ خبر نہیں...“

”آپ کیسی باتیں کر رہے ہیں شاہ جی! کیوں میری ساری خوشی ملیا میٹ کر رہے ہیں آپ جانتے ہیں نا میں نے اس دن کے لیے کتنی دعائیں کی ہیں۔“ وہ ان کی بات کاٹتے ہوئے التجائیہ لہجے میں کہہ رہی تھی۔ مراد شاہ کی سمجھ میں نہیں آ رہا تھا وہ کیا کریں کیسے اسے سمجھائیں وہ تو جیسے ان کی کوئی

بات سننے کے لیے تیار ہی نہیں تھی۔ سارہ شاہ نے چند گھونٹ پانی پیا اور
 گلاس رجو کو تھماتے ہوئے خالی خالی نگاہوں سے مراد شاہ اور فضا کو دیکھا۔
 ”شاہ جی ! مجھے یقین ہے اللہ نے سارہ باجی سے ملانے کے لیے ہی آج مجھے
 بچایا ہے، اتنا خوفناک حادثہ ہوتے ہوتے رہ گیا۔ سامان سے بھرا ٹرک ہماری
 گاڑی سے ٹکراتے ٹکراتے بچا میں نے تو آنکھیں بند کرتے ہوئے کلمہ بھی
 پڑھ لیا تھا پھر پتا نہیں کیا ہوا جیسے کسی فرشتے نے پل میں اسٹیرنگ تھام کر
 گاڑی سائیڈ پر کردی... اور اسپتال تو یہ رجو مجھے ضد کر کے لے گئی ورنہ مجھے
 تو ایک خراش تک نہیں آئی۔“ فضا نے جھر جھری لیتے ہوئے بتایا۔ اس
 کا مقصد مراد شاہ کو نرم کرنا تھا۔ سارہ شاہ نے سینے پر ہاتھ رکھتے ہوئے گہری
 سانس لی اور مراد شاہ نے کھا جانے والی نگاہوں سے اسے گھورا تھا۔ اس کا
 خوب صورت چہرہ آج انہیں انتہائی کریہہ دکھائی دے رہا تھا۔

وہ خود غرض تھی

خود پرست تھی

بے حس تھی

لیکن !...

وہ اس قدر سنگدل بھی ہو سکتی تھی...

اس قدر پستی میں بھی گر سکتی کہ کسی کی جان لینے پر ہی تل جائے۔ وہ سوچ
 بھی نہیں سکتے تھے۔ انہیں خود پر شرم آرہی تھی کہ انہوں نے اس عورت
 سے محبت کی تھی، اپنی زندگی کے بے حد قیمتی ماہ و سال اس کی اک اک ادا
 پر نثار ہوتے بسر کیے تھے۔

”کیا یہ عورت اس قابل تھی کہ اس سے محبت کی جاتی؟ اس پر نثار ہوا جاتا...
 نہیں... ہر گز نہیں...“ انتہائی نفرت سے اسے دیکھتے ہوئے انہوں نے سوچا۔
 اور اس نگاہ نے سارہ شاہ کو کاٹ کر رکھ دیا۔ اس نے پوری شدت سے آنکھیں
 میچ لی تھیں۔ دل کا کرب آنسو بن کر آنکھوں سے بہنے کے بجائے اس کی
 رگوں میں دوڑنے لگا۔ کتنا مشکل ہے کسی کی نگاہوں سے گر کر جینا اور وہ بھی

اس شخص کی جسے آپ دل و جان سے چاہتے ہوں، جس کی نگاہوں میں سرخرو ہونا چاہتے ہوں۔

”فضا! پلیز سمجھنے کی کوشش کرو، یہ عورت کبھی بھی تمہاری محبت کا جواب محبت سے نہیں دے سکتی، یہ تمہیں ... تمہیں کیسے سمجھائوں میں... کیسے سمجھائوں۔“ مراد شاہ نے سر دونوں ہاتھوں میں تھامتے ہوئے کہا۔ اذیت سے لبوں کو کچلتے ہوئے سارہ شاہ نے ان کی طرف دیکھا تھا۔

”یہ تم سے نفرت کرتی ہے فضا اسے صرف نفرت کرنا آتی ہے۔ صرف نفرت، یہ فضا نہیں سارہ شاہ ہے، سارہ شاہ جو کبھی محبت نہیں کر سکتی۔“ سارہ کو محسوس ہوا تھا جیسے کسی نے اس کے دل کے ٹکڑے ٹکڑے کر دیئے ہوں۔ اس سے پہلے کہ ان ٹکڑوں سے رستا لہو اس کی آنکھوں سے بہہ نکلتا اور ایک ایک ٹکڑا چلا چلا کر اس محبت کا اظہار کرنے لگتا جو اب تک اس کے نہاں خانوں میں چھپی ہوئی تھی، وہ کانوں پر ہاتھ رکھتی بھاگتی ہوئی گیٹ سے نکلتی چلی گئی۔

...☆☆☆...

دو دن ... صدیوں اور قرونوں جیسے طویل دو دن گزر چکے تھے۔ سارہ شاہ اس کمرے میں بند تھی نہ اسے بھوک کا احساس تھا نہ پیاس کا... بوڑھا چوکیدار اور اس کی بیوی کھانے کا پوچھنے آتے اور دروازے پر دستک دے کر حیران و پریشان واپس چلے جاتے۔

”یہ فضا نہیں سارہ شاہ ہے، سارہ شاہ! جو کبھی محبت نہیں کر سکتی۔“ کمرے میں اک وحشت ناک سناٹا تھا، اس سناٹے میں گونجتی یہ بازگشت اور روتی سسکتی سارہ شاہ۔

”مم... میں محبت کر سکتی ہوں مراد شاہ، بہت محبت کرتی ہوں میں آپ سے، شش... شاید اس سے بھی زیادہ جتنی آپ مجھ سے کرتے تھے۔“ وہ بستر پر کروٹیں بدلتی، دیواروں سے لپٹتی فرش پر دوزانو بیٹھی ہچکیوں اور سسکیوں کے درمیان کہتی۔ رو رو کر اس کی آنکھیں بے تحاشا سوج چکی تھیں۔ لب خشک

ہو چکے تھے، چہرہ برسوں کا بیمار نظر آنے لگا تھا۔ وہ وقت جو گزر چکا تھا واپس لایا جاسکتا تو سارہ شاہ وہ وقت واپس لاتی جب مراد شاہ کی بے پناہ محبت اور چاہت صرف اس کے لیے تھی، وہ ان لمحوں کو واپس لاتی جب مراد شاہ کو اس کی محبت کی طلب تھی تب وہ انہیں بتاتی کہ وہ ان سے کس قدر محبت کرتی ہے... لیکن وہ لمحے جو گزر چکے تھے وہ واپس نہیں آسکتے تھے۔ اس نے بکھرے اور الجھے ہوئے بالوں کو چہرے سے پیچھے ہٹاتے ہوئے حسرت و یاس سے سوچا تھا۔ پھر جیسے یکدم وہ بری طرح چونکی تھی۔

”امان...“ بہت دھیمی سرگوشی سی اس کے لبوں سے نکلی تھی۔ وہ بے چینی سے بستر سے اٹھی۔

”اوہ میرے خدا دودن سے میں نے امان سے بات نہیں کی وہ کس قدر پریشان ہوگا،“ باقی سب کو بھی تنگ کر رکھا ہوگا۔“ اس نے ہینڈ بیگ کی تلاش میں نگاہیں ادھر ادھر دوڑائیں تو بیگ دروازے کے قریب پڑا نظر آیا۔ اس نے بے چینی سے بیگ اٹھاتے ہوئے سیل فون نکال کر دیکھا تو چارجنگ

بالکل ختم تھی۔ چارجر لگاتے ہوئے وہ فضا اور اس کی اعلیٰ ظرفی کے بارے میں سوچنے لگی۔ کیسے اس نے اپنے دل کا ٹکڑا ہمیشہ کے لیے اسے سونپ دیا تھا اور اس پر اس کی عاجزی، جس نے سارہ شاہ کو ورطہ حیرت میں ڈال دیا تھا۔

”سارہ باجی آپ یہاں آجائیں یا پھر وہاں رہیں، امان آپ کا بیٹا ہے، آج بھی اور کل بھی... اگر آپ فون پر کبھی کبھار بات کروادیں تو مجھے خوشی ہوگی لیکن اگر آپ کو یہ اچھا نہ لگے تو کوئی بات نہیں۔“ اس کا لکھا ہوا جملہ لفظ بہ لفظ سارہ کو یاد تھا۔

اسے فضا سے عجیب سی انسیت محسوس ہو رہی تھی۔ کچھ تھا اس عام سی لڑکی میں جو اسے خاص، بہت خاص بناتا تھا، اسے دل کے قریب لاتا تھا، شاید اس کا بے لوث خلوص اور اس کی بے غرض محبت... بے شک وہ اس قابل تھی کہ مراد شاہ جیسا شخص اسے اپنے دل میں بساتا۔ نم ہوتی آنکھوں کے ساتھ سارہ شاہ نے دل کی گہرائیوں سے اعتراف کیا تھا۔ سارہ شاہ سے ہمیشہ محبت کی گئی تھی، محبت دینا اسے نہیں آتا تھا اور محبت لینا صرف اسے آتی ہے جو

محبت دینا جانتا ہو اور محبت دینا ضرور آنا چاہیے ورنہ ایک وقت آتا ہے کہ پوری کائنات پاس ہوتے ہوئے بھی انسان خالی ہاتھ رہ جاتا ہے۔

گو یہ بات سارہ شاہ نے بہت دیر سے جانی تھی لیکن جب جان لی تھی تو اب وہ ایسا وقت آنے دینا نہیں چاہتی تھی۔ وہ وقت جو گزر چکا تھا اسے واپس لانا ممکن نہیں تھا، اور جو کچھ کھودیا تھا اسے پانا بھی بہت مشکل تھا لیکن یہ وقت جو اس کے ہاتھ میں تھا اسے یوں گزارنا اس کے اختیار میں تھا کہ کل اسے پچھتانا نہ پڑتا۔ یہ دکھ جو اس کے وجود کو ریزہ ریزہ کر رہا تھا ایسا کوئی اور دکھ اٹھانا نہ پڑتا۔

امان سے بات کرنے کے لیے فون اٹھاتے ہوئے اس نے سوچا کہ اس کے بعد وہ تینوں بھائیوں اور بھائیوں سے بات کرے گی اور ان بے لوث محبتوں کا شکریہ ادا کرے گی جو وہ اب تک اس سے کرتے رہے تھے۔ ابھی اسے فضا کا شکریہ بھی ادا کرنا تھا جس نے اسے محبت کرنا سکھایا تھا۔ اور مراد شاہ! مراد شاہ سے کیا کہے وہ؟ اور کیسے؟ اور کیا وہ اس کا یقین کریں گے...؟ کرب

سے لبوں کو بھیختے ہوئے سارہ شاہ نے سوچا اور اسے اپنے ارد گرد پھیلا سناٹا کچھ اور گہرا ہوتا محسوس ہوا تھا۔

مگر اسے مراد شاہ کو ہر حال میں اپنی محبتوں کا یقین دلانا تھا اور اسے معلوم تھا، وہ مان جائیں گے کیونکہ وہ اس سے محبت کرتے ہیں اور جو محبت کرتے ہیں وہ اعلیٰ ظرف بھی رکھتے ہیں۔“ یہ اس کا یقین تھا۔ وہ اک عزم سے اٹھ کھڑی ہوئی تھی۔

ختم شد